

Тазйин-ул-ибора ли таҳсин-ил-ишора

*Тазйин-ул-ибора ли таҳсин-
ил-ишора*

(تزيين العبارة لتحسين الإشارة)

Муаллиф:

Мулло Алӣ Қорӣ

Тарҷума ва замима ва шарҳу

тавзеҳот:

Маҳмудҷон Тураҷонзода

ПЕШГУФТОР

بسم الله الرحمن الرحيم
الحمد لله الذي علمنا بالقلم وعلمنا ما لم نكن نعلم
والصلاة والسلام على سيدنا ونبينا الأعلم وهو المقتدى فاعلم

Таи солҳои охир дар ҷумҳурии мо бар асари маълумоти ночизи мардум оид ба дину оин, як силсила иштибоҳот ва ихтилофоти сарони риҷоли дин шумораи зиёди масъалаҳои ҷиддӣ ва печидаи фикҳӣ, ақидавӣ, ҳуқуқӣ ва сиёсӣ ба вучуд омадаанд, ки онҳо ногузир ба рушди дину фарҳанги миллат, хусусан ба ваҳдати миллӣ таъсири манфӣ намуда бо мурури замон онро ба сарҳадди таназзул расондаанд.

Яке аз ин масоил ин ишораи ангушти саббоба аст, ки ҳар рӯзи ҷумъа дар ҳар масҷид аз хатибон дар бораи он суол мешавад.

Рисолаи «Тазйин-ул-ибора ли таҳсин-ил-ишора», ки онро олими фозил, муҳаддиси кабир, фақеҳи сикаи ҳанафӣ Алӣ ибни Султон Муҳаммад, машҳур ба

Мулло Алӣ Қорӣ (рах) навиштааст, дар муолаҷаи масъалаи фавқуззикр беҳтарин ва муфидтарин китоб ба шумор меравад.

Баъд аз он ки рисолаи мазкурро олими фаҳмидаву варзида, маъруфи ому хосс устоди арҷманд мавлоно Маҳмудҷон Тураҷонзода бо забоне шевову гуворо, равону салис ва фаҳмо ба номи «*Рисолаи пероста дар ишораи саббоба*» тарҷума карда, ба он таълиқоту иловаҳои муфид ва зудояндаи шакку шубҳа дохил намудааст, забони ҳар суҳанваре дар тавсифу муаррифии рисола лол аст. Бинобар ин толибони роҳи ҳақро ҳавола ба пурра хондани рисола менамоем, то худ бо нияте софу беолоиш ва чашме ҳақбин сакина ва итминони қалбиरो ба даст оранд.

Албатта ҳақиқатро ононе мепӯшонанд, ки ё ҷоҳилу бесаводанд, ё мутаассибу муғриз. Лизо аз чунин шахсон хоҳиш мешавад, ки агар рисола мақбули эшон аст, нур болои нур, вагарна на

тарафдорону на мухолифон ба оташи ихтилофу ниқош равған нарезанд ва сухани Худои бузург: «واعتصموا بحبل الله جميعا ولا تفرقوا» (Ҳама ба ресмони Худо чанг занед ва тафриқаву ҷудой накунед)-ро шиори худ қарор диҳанд.

Худованди меҳрубон аввал муаллиф ва мутарцими рисола, баъд ҳама касонеро ки дар таҳрир, баргардонӣ ва таъбу нашри рисола саҳм доранд, ҳамроҳ бо хонандагони азиз муваффақу комёб ва дар корҳои хайр тавфиқу ҳидоят насиб фармояд ва дар сояи худ, дар он рӯзе, ки ҷуз он соя дигаре нест, қарор диҳад.

Маҳмудҷон Латифӣ

ШАРҲИ ҲОЛИ МУАЛЛИФ

الحمد لله والصلاة والسلام على رسول الله وعلى آله واصحابه ومن

والاه

Хотимаи фақиҳон ва қориёни Қуръон, баргузидаи муҳаддисон ва муҳаққиқони Ислом Алӣ ибни Султон Муҳаммад, машҳур ба Мулло Алӣ Қорӣ раҳмати Худо бар ӯ бод, яке аз шахсиятҳои барҷастаи илмӣ дар мазҳаби ҳанафӣ мебошад. Агарчи соли таваллуди ишон дақиқан барои тазкиранависон маълум набудааст вале қадри мусаллам он аст, ки ишон дар қарни даҳуми ҳиҷрӣ дар шаҳри Ҳироти Хуросон (Афғонистони кунунӣ) ба дунё омада ва ба таърихи 1014 ҳиҷрӣ дар Маккаи Мукаррама аз дори фонӣ рихлат намудаанд. Ихтилофот ва даргириҳои шадид байни шиъа ва суннӣ боиси ҳиҷрат кардани Алӣ Қорӣ аз ватан ва сабаби иқомат гузидани ишон дар Ҳарами Шариф гардидааст.

Шахсияти илмии Алӣ Қорӣ то ба ҳадде расидааст, ки баъзе аз уламо ӯро мучаддиди (тозақунандаи) қарни 11 ҳиҷрӣ эълон кардаанд. Мавлоно Абдулҳайи Лакҳнавӣ дар ҷаъиди худ навиштааст: «Ҳар шахсе китоби «Хулосат-ул-асар фӣ аъён-ил-қарн-ил-ҳодӣ ашар»-ро мутолаъа кунад, ба ҳубӣ барояш равшан мешавад, ки шайх Шихобуддини Рамлӣ ва Мулло Алӣ Қорӣ аз ҷумлаи мучаддидони замони худ будаанд». Ва низ мавлоно Абдулҳай дар китоби «Аттаълиқот-ус-санийя» менависад: «Мусаннафоти ӯро аз назар гузаронидам. Навиштаҳояш хеле арзишманд ва дар мавзӯи худ беназир аст. Барои ишон ғайр аз муаллафоте, ки баъда мутолаа фармудааст, рисолаҳои муфид ва бешуморе ҳаст, ки мақоми эшонро ба дараҷаи мучаддиди алфи сонӣ (ҳазораи дуввум) расонидаанд».

Аломмаи Шомӣ ибни Обидин – муаллифи «Раъд-ул-муҳтор» дар рисолаи 15-ум аз маҷмӯаи

рисолаҳои хеш суханони зайдро аз Алӣ Қорӣ нақд мекунад:

وَقَالَ الْقَارِي رَحِمَهُ اللَّهُ وَقَدْ ثَبَّتَ عَنْهُ (ص): إِنَّ اللَّهَ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةِ سَنَةٍ مَنْ يُجَدِّدُ لَهَا دِينَهَا. رواه ابو داود والحاكم والبيهقي

«Бо ривояти саҳеҳ аз Паёмбари акрам (с) собит шудааст, ки Худованд барои тоза кардани дини ислом аз хурофот ва бидъатҳо дар сари ҳар сад сол олими муҷаддиде мефиристад». Сипас Алӣ Қорӣ изофа мекунад: «Қасам ба Худои бузург, агар касеро дар илми Қуръон ва Ҳадис – чӣ аз назари лафз ва чӣ аз назари маъно – аз худ олимтар медонистам, албатта ба ҳар василае худро ба ҳузури ӯ мерасонидам, агарчи хазида бошад ҳам. Банди ин ҳарфҳоро аз рӯи ноз ва ифтихор намегӯяд, балки ба мақсади зикр кардан ва шуқр гуфтан аз неъматҳои илоҳӣ мегӯяд».

Ибни Обидин дар дунболи суханони Алӣ Қорӣ менависад: «Дар ин суханони Алӣ Қорӣ ишорат аст ба ин, ки ишон муҷаддиди асри худ будаанд ва чӣ

қадар ин мақом ба ишон лоиқу арзанда аст, ҳеч касе, ҷуз мутаассиби ҳалокшуда, ин дараҷаи мучаддидиро бар \bar{u} айб ва инкор намекунад».

Мулло Алӣ Қорӣ (раҳмати Худо бар \bar{u} бод) дар ҳар риштае аз улуми шаръӣ таснифоте дорад. Мучмӯаи муаллафоти ишон бинобар маълумоти шайх Муҳаммад Абдулҳалим ибни Абдурраҳими Чиштӣ дар китоби «Албизоат-ул-музҷот» ба 134 адад мерасад. Номбар кардани китобҳои \bar{u} аз ҳавсалаи навиштаи мо берун аст. Лизо ба ин қадр иктифо карда шуд.

Ҳочӣ Маҳмудҷони Тураҷонзода

БА НОМИ ХУДОВАНДИ БАХШАНДАИ МЕҲРУБОН

МУҚАДДИМА

الحمد لله وحده، والسلام على من لا نبي بعده، وعلى كل من اكتفى اسره
واتبع هديه ورشده.

Сипос ва ситоиш сазовори Парвардигори ҷаҳониён ва бахшояндаи меҳрубон аст. Дуруд ва салом бар Паёмбари инсу ҷон Муҳаммад ибни Абдуллоҳ алайҳиссалом, ки Худованд ӯро ба унвони раҳмате барои ҷаҳониён ва партаве барои роҳёфтагон барангехт. Паёмбаре, ки бо суннати поки хеш синахоро мегушояд, дилҳои ташнаро сероб мекунад, андешаву равони инсонҳоро камол мебахшад ва бо забони фасеҳ баён медорад:

تَرَكْتُ فِيكُمْ أَمْرَيْنِ لَنْ تَضِلُّوا مَا تَمَسَّكْتُمْ بِهِمَا: كِتَابَ اللَّهِ وَسُنَّةَ رَسُولِهِ¹.

«(Эй уммати ислом!) Дар байни шумо ду дастовези муҳкам ва устуворе гузоштаам, модоме ки

¹ Молик ибни Анас дар китоби Муваттаъ ба тариқи ирсол ривоят кардааст.

ба он чанг мезанед, ҳаргиз дар вартаи залолат ва гумроҳӣ намеафтед. Яке китоби Худо (яъне Қуръон), дигаре суннати Расули Худо (яъне аҳодиси худ)».

Оре, ҳар кӣ бо Қуръон ва суннат пойбанд бошад, ҳаргиз саргашта ва гумроҳ намешавад, ҳарчанд рӯзҳо бигзаранд ва давронҳо дар пайи ҳам оянд. Қуръон ва суннат ду доваре ҳастанд, ки ҳангоми ихтилоф бояд бад-он бозгашт намуд. Ва ресмони устуворе ҳастанд, ки ҳангоми суқут дар вартаи баҳс ва низоъ бояд бад-он чанг зад:

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ
ذَلِكَ خَيْرٌ وَأَحْسَنُ تَأْوِيلًا².

«(Эй уммати ислом!) Агар шумо воқеан ба Худо ва рӯзи қиёмат имон доред, чун дар масъалае коратон ба гуфтугӯ ва низоъ кашад, ҳатман ба ҳукми Худо ва Расул боз гардед! Ин (бозгашт ба ҳукми Худо ва Расул) барои шумо аз ҳарчи тасаввур мекунад, беҳтар ва хушфарҷомтар хоҳад буд».

² Сураи Нисо, ояи 59.

Ба вижа дар боби тамассук ба ҳадис ва суннати Расули Акрам (с) Худованди таборак ва таъоло фармоишоти хосе дорад. Минҷумла дар сураи Нисо ояти 65 мефармояд:

"قَلَّا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا".

«Қасам ба Худои ту (эй Муҳаммад)! Инон дар ҳақиқат муъмин ва мусалмони воқеъӣ нестанд, магар он ки дар ихтилофот ва хусумоташон танҳо туро (ва ҳукми туро) ҳакам ва довар қарор диҳанд. Он гоҳ ба ҳар ҳукме, ки (дар шаъни эшон) мекунӣ, ҳеч гуна эътирозе дар дил надошта ва комилан аз дилу қон таслими фармони ту бошанд».

Ва низ дар ояти 7 сураи Ҳашр роҷеъ ба ин мавзӯъ муҷаддадан амр мекунад:

"وَمَا آتَاكُمُ الرَّسُولُ فَخُذُوهُ وَمَا نَهَاكُمُ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ".

«(Эй уммати ислом!) Ҳарчи Паёмбар (аз амр) биёрад, бигиред (яъне ба он амал кунед) ва аз ҳарчи

шуморо манъ намояд, боз истед (ва дар мухалифати амри Паёмбар) аз Худо битарсед, ки Худованд (мухалифонро) сахт азобкунанда аст».

Дар ин маъно аз чаҳор имоми мазҳаби аҳли суннат – яъне имоми Аъзам, имом Шофиъӣ, имом Аҳмад ибни Ҳанбал ва имом Молик ибни Анас раҳмати Худо бар ҳамаи ишон бод – низ фармоишоти зиёде ривоят шудааст. Ишон бо иттифоқи назар дар фармоишоти худ ба пайравонашон ҳамвора рӯи як нукта таъкиди балиғ кардаанд. Ва он нукта ин аст, ки: «Ҳар ҷо калом ва ё фатвои мо – ҷӣ расад ба фатвои муҷтаҳидини мазҳаби ишон – бо ҳукми ҳадиси саҳеҳ мухалиф бошад, ҳатман қавли моро раҳо кунед ва ба муқтазои ҳадиси саҳеҳ амал намоед! Зеро ҳамеша мазҳаби мо ҳамон ҳадиси саҳеҳ аст».

Дар оғози муқаддима мо тасмим гирифтем дар ин робита поре чанд аз суҳанони имоми Аъзамро, ки поягузори мазҳаби мо ҳанафиҳо ҳастанд, аз роҳи

тазкир (ёдоварӣ) ва танбеҳ (огоҳӣ) ба муқаллидони мазҳаби ишон тақдим намоем. Ба вижа барои касоне, ки дар тақлиди худ таассуб доранд. Агар бо лаҳни тундтар бигӯям, тақлиди кӯр-кӯрона доранд. Ва дар тақлиди худ то дараҷае ифрот ва зиёдаравӣ кардаанд, ки ҳатто яке аз ишон гуфта:

«Моро қавли Абуҳанифа бояд ва қавли Расул (с) кофӣ нест».

Ва дигаре гуфта:

«Моро қавли Муҳаммади сағир бояд, қавли Муҳаммади кабир (с) кифоят намекунад»³.

Худо аз чунин таассубҳои ифротӣ нигоҳ дорад!

Оре, тибқи таълимоти мазҳаби Абуҳанифа бар авомуннос тақлиди мучтаҳид ва фақиҳи мазҳаби худ лозим ва воҷиб аст. Аммо он дар сурате воҷиб аст, ки ҳукм ва фатвои он мучтаҳид савоб ва саҳеҳ буда, бо

³ Иқтибос аз навиштаи Аллома Муҳаммадақии Усмонӣ, ки яке аз ӯқӯҳҳои муҳаддис ва муосири ҳанафимазҳаб, раиси Дорулудуми Карочии Покистон ва узви Дорулудуми Девбанди Ҳиндустон низ ҳаст. Нақл аз китоби “Маҳмудул фатово”, ки фатвои Дорулудуми Зоҳидон аст.

усули исломӣ мувофиқ бошад. Вале агар мучтаҳид дар ичтиҳоди худ дар ҳукми кадом масъалае хато ва иштибоҳ карда бошад – ва албатта ин эҳтимол бар ҳар мучтаҳиде роҳ дорад⁴ – ва хатои \bar{u} аз ҷониби дигар мучтаҳидони муҳаққиқи мазҳаб маълум ва исбот гардад, дигар амал кардан ба қавлу фатвои он мучтаҳид дар масъалаи мазкур бар муқаллидони мазҳаб ҷоиз набуда, балки ҳаром аст.

Шоҳ Абдулазизи муҳаддиси Деҳлавӣ дар «Фатовои Азизӣ» дар ин мавзӯ менависад⁵:

⁴ Зеро ҳеҷ инсоне ба ҷуз Паёмбари акрам (с) аз хато ва иштибоҳ маъсум ва маҳфуз нест. Молик ибни Анас соҳиби мазҳаб мегӯяд: «Ҷуз каломи соҳиби ин қабр (яъне Паёмбар (с)) каломи ҳар каси дигаре қобили қабул ва радд аст». Яъне каломи савоб ва саҳеҳаш мақбул ва ҳарфи хатову носавобаш мардуд аст.

⁵ Бидон, ки Мавлоно Шоҳ Абдулазиз ибни Шайхи бузург Шоҳвалиюллоҳ Муҳаддиси Деҳлавӣ (р) бақияи салаф, ҳучҷати халаф, хотами муфассирин, имоми фуқоҳо ва муҳаддисин, ҷомеъи улуми зоҳирӣ ва ботинӣ дар мазҳаби имоми Аъзам (р) буд. Вилодати шарифи ишон санаи 1159 ҳиҷрии қамарӣ буда ва реҳлати ҷонсӯзашон ба соли 1239 ҳиҷрӣ (мутобиқ ба соли 1745-1823 мелодӣ) мувофиқ мебошад. Насаби ишон аз воситаи сиву чаҳорум ба ҳазрати Амирулмуъминин Умар ибни Хаттоб (р) мерасад.

«Мучтаҳид (дар иҷтиҳоди худ) гоҳ хато кунад ва гоҳ ба ҳақ расад. Ва чун хатоӣ ӯ зоҳир гардад, тақлиди ӯ дар хато ҳаром бувад»⁶.

ФАРОЗЕ АЗ ТАВСИЯҲОИ ИМОМИ АЪЗАМ ДАР БАЁНИ ТАМАССУК БА ҲАДИСИ РАСУЛИ АКРАМ (С)

Инак, бо чанд ҷумалоте аз суҳанони имоми мазҳаби худ, имоми Аъзам – Абуҳанифа (р) дар мавзӯи тамассук (чанг задан) ба ҳадиси Расули Акрам (с) таваҷҷӯҳ мекунем:

۱- إذا قُلْتُ قَوْلًا يُخَالِفُ كِتَابَ اللَّهِ تَعَالَى وَخَبَرَ الرَّسُولِ (ص) فَاتْرُكُوا قَوْلِي ^۷.

«Хар гоҳ суҳани ман бо ҳукми Қуръон ва Ҳадис муҳолиф бошад, пас қавли маро раҳо кунед ва тамассук ба Қуръон ва Ҳадис кунед!»

⁶ «Фатовои Азизӣ», саҳ. 2

⁷ Дар китоби «Ал-ийқоз» ривоят шудааст. Баъзеи уламо ин мақуларо ба имом Муҳаммад низ нисбат додаанд.

۲- إذا جاءَ الْحَدِيثُ عن رسولِ اللهِ فَعَلَى الرَّأْسِ وَالْعَيْنِ. وإذا جَاءَ عَنِ الصَّحَابَةِ فَعَلَى الرَّأْسِ وَالْعَيْنِ. وإذا جَاءَ عَنِ التَّابِعِينَ فَهُمْ رِجَالٌ وَنَحْنُ رِجَالٌ.^۸
«Агар ҳадисе аз Паёмбари акрам (с) ривоят шавад, онро бар сару чашм ниҳода мепазирем ва агар ҳадисе аз саҳоба ривоят шавад, боз онро бар сару чашм ниҳода мепазирем. Вале агар ҳадисе аз тобиъин ривоят шавад (дар пазируфтани ва напазируфтани он мухайярем), зеро ишон инсонанд ва мо ҳам инсонем».

۳- إذا صَحَّ الْحَدِيثُ فَهُوَ مَذْهَبِي.

«Мазҳаби ман ҳадиси саҳеҳ аст»⁹.

Дар шарҳи ин мақулаи имоми Аъзам ибни Обидин аз ибни Шаҳнаи Кабир, ки шайх ва устоди ибни Ҳумом шореҳи Ҳидояи шариф аст, масъалаеро зикр кардааст:

⁸ Тасҳилу усулиш-шошӣ.

⁹ Ибни Обидин – муаллифи китоби машҳур ва муътабар дар фикҳи ҳанафӣ «Рад дул мухтор» дар ҳошияи «Баҳр-ур-роик» ҷ.1, саҳ.63 ва дар рисолаи «Расм-ул-муфти» ин мақоларо аз имоми Аъзам нақл кардааст. Мақулаи мазкурро муҳаддиси шаҳир ибни Абдулбар низ аз имоми Аъзам ривоят кардааст. Ин сухан аз имом Шофиъӣ низ ривоят шудааст.

إِذَا صَحَّ الْحَدِيثُ وَكَانَ عَلَى خِلَافِ الْمَذْهَبِ، عُمِلَ بِالْحَدِيثِ وَيَكُونُ ذَلِكَ مَذْهَبَهُ وَلَا يَخْرُجُ مُقَلَّدَهُ عَنْ كَوْنِهِ حَنْفِيًّا بِالْعَمَلِ بِهِ. فَقَدْ صَحَّ عَنْ أَبِي حَنِيفَةَ أَنَّهُ قَالَ: إِذَا صَحَّ الْحَدِيثُ فَهُوَ مَذْهَبِي.

«Ҳар гоҳ дар масъалае ҳадиси саҳеҳе ривоят шуда бошад ва он ҳадис бар хилофи мазҳаб (ва қавли имоми Аъзам бошад), пас дар чунин сурат амал ба ҳукми ҳадиси саҳеҳ карда мешавад. Ва ин навъ амал бар хилофи мазҳаби имоми Аъзам набуда, балки мутобиқ ба мазҳаби ӯст. Муқаллидони мазҳаби ишон бо ин навъ амал аз мазҳаби ҳанафӣ хориҷ намешаванд. Зеро бо ривояти саҳеҳ аз забони имоми Аъзам омада: «Ҳадиси саҳеҳ мазҳаби ман аст».

٤- ولا يَجِلُّ لِأَحَدٍ أَنْ يَأْخُذَ بِقَوْلِنَا مَا لَمْ يَعْلَمْ مِنْ أَيْنَ أَخَذْنَاهُ.

«Модоме, ки маъхаз ва манбаъи қавли мо маълум набошад, барои ҳеҷ касе амал кардан ба қавли мо ҳалол намебошад»¹⁰.

¹⁰ Ибни Обидин дар хошияе, ки бар Баҳр-ур-роиқ навиштааст (6/293) ва дар рисолаи Расм-ул-муфтӣ, ки он ҳам моли ишон аст, ривоят кардааст. Алиқорӣ ҳам ин чумларо дар рисолаи Тазийн-ул-ибора ли таҳсин-ил-ишора нақд кардааст.

Ин маъно дар ривояти дигар бо чунин лафз омада:

حَرَامٌ عَلَى مَنْ لَمْ يَعْرِفْ دَلِيلِي أَنْ يُفْتِيَ بِكَلَامِي.

«Ҳар муфтие далели қавли маро надонад, ки аз кадом маъхаз ва сарчашма аст, пас ба қавли ман фатво додан бар ӯ ҳаром аст».

Дар ривояти дигар калимоти зер низ изофа шудааст:

فَإِنَّا بَشَّرْنَا نَقُولُ الْقَوْلَ الْيَوْمَ وَنَرْجِعُ عَنْهُ غَدًا.

«Зеро мо башар ҳастем (эҳтимоли саҳву хато дорем). Шояд имрӯз сухане бигӯем, фардо эҳтимол дорад аз сухани худ баргардем (ва қавли дигар ихтиёр кунем)».

٥ - وَيَحْكُ يَا يَعْقُوبُ (هُوَ أَبُو يُوسُفَ رَحِمَهُ اللَّهُ) لَا تَكْتُبْ كُلَّ مَا تَسْمَعُ مِنِّي.

فَإِنِّي قَدْ أَرَى الرَّأْيَ الْيَوْمَ وَأَتْرُكُهُ غَدًا. وَأَرَى الرَّأْيَ غَدًا وَأَتْرُكُهُ بَعْدَ غَدٍ^{١١}.

¹¹ Аббос-уд-Даври дар ториhi ибни Муъин ба санади саҳеҳ аз имом Зуфар (р) ва Абујусуф (р) ривоят кардааст. Ибн-ул-Қайим дар китоби Иълм-ул-муваққиъин (2/344) ривояти онро аз Абујусуф тасҳеҳ намудаанд. Нақли ин мақуларо аз Абујусуф ибни Абдулбар низ овардааст.

«Азизам Яъқуб! (яъне Абу Юсуф) Ҳарчи аз ман мешунавӣ китобат макун! Зеро ман (башар ҳастам) имрӯз раъйеро меписандам, эҳтимол дорад фардо онро тарк намоям. Фардо ва пасфардои дигар низ ин эҳтимол дар банда роҳ дорад».

Шориҳон мегӯянд: эҳтимоли тағйири раъй барои имоми Аъзам ба хотири он буда, ки чун дар рӯзгори ишон аҳодиси набавӣ ба сурати комил ҳанӯз ҷамъоварӣ нашуда буд. Аксари вақт имом қавли худро мабнӣ бар қиёс ва раъй мекарданд. Вақте дар масъалаи мавриди назар қиёси қавитаре дар зеҳни ишон пайдо мешуд ва ё ҳадисе аз Расули Ақрам (с) ба ишон мерасид, таъбан қиёси аввалиро дар он масъала тарк мегуфтанд ва ба ҳукми ҳадиси набавӣ ва ё ба муқтазои қиёси сонӣ амал мекарданд.

Дар ин робита Абулҳасанот Мавлоно Абдулҳайи Лакҳнавӣ¹² дар китоби «Аннофий-ул-кабир» аз

¹² Мавлоно Абдулҳай яке аз фуқаҳои муҳаққиқ, муҳаддис ва соҳибичтиҳод дар мазҳаби ҳанафӣ буда, ба соли 1241 ҳичрӣ мутобиқ ба санаи 1848 мелодӣ дар шаҳри Бондеҳи Ҳиндустон

алломаи Шаъронӣ чанд ҷумалоте нақл кардааст, ки мо иқтибоси онро баъд аз тарҷума дар ин ҷо хеле муносиб донистем. Алломаи Шаъронӣ мегӯянд:

дар хонадони марди фозилу донишманд ва фақеҳи асри худ Мавлоно Абдулҳалим чашм ба ҷаҳони ҳастӣ кушода ва ба соли 1303 ҳичрӣ мувофиқ ба соли 1886 мелодӣ чашм аз ҷаҳони фанӣ баста, ба ошғни малакутӣ ва ватани аслии хеш раҷъат намуданд.

Эшон дар фосилаи ин умри кӯтоҳ, ки аз назари тарих (ба солшумории қамарӣ) ҳамагӣ 39 солу ҷаҳор моҳ аст, вале аз назари интоҷ хеле пурмаҳсул ва пурбаракат аст, тавонистанд тақрибан 115 китобу рисола, баъзе дар ҳаҷми чанд саҳифа ва бархе дар ҳаҷми чанд муҷаллад дар муҳимтарин ва душвортарин мабоҳиси динӣ тасниф бикунанд.

Фақеҳи муосир Абдулфаттоҳ Абуғудда, ки аз уламои ҳанафимазҳаб дар кишвари Сурия буд ва рӯи навиштаҳои Мавлоно Абдулхай таҳқиқот бурдааст. Мавлоноро ба унвони имоме аз аймаи ахир дар мазҳаби ҳанафӣ хонда, чунин васф мекунад:

وقد عرف رحمه الله تعالى بالتحقيق والإستيفاء والدقة وعمق البحث والنصفه والإعتدال في كل ما يؤلفه سواء كان ما يؤلفه في المذهب الحنفي الذي هو إمام من أئمة المتأخرين أم في غيره من المباحث الفقهية العامة أو الحديثية الشائكة، ولهذا تلقى أهل العلم مؤلفاته بالقبول والثناء والتقدير.

«Ṫ ба таҳқиқу дақиқкорӣ, маълумоти комил, пажӯҳишу жарфнигарӣ ва инсофу миёнаравӣ дар тамоми муаллафоту навиштаҳояш шинохта шуда аст – Раҳмати Худои бузург бар ṷ бод! Баробар аст, ки ин навиштаҳо дар мазҳаби ҳанафӣ бошад, ки ṷ яке аз имомони мутааххирини ин мазҳаб буд, ё дар мабоҳиси оммаи фикҳи ғайри ҳанафӣ бошад, ё дар масоили нозуки илми ҳадис бошад. Бинобар ин аҳли илм муаллафоту навиштаҳои ṷро бо маҳбубият ва санову қадрдонӣ пазируфтаанд.

«Эътиқоди мо ва эътиқоди ҳар донишманди мунсиф (бо инсоф) дар шаъни имоми Аъзам (р) ин аст, ки агар ишон то замони тадвин ва ҷамъоварии аҳодиси набавӣ зинда мебуданд ва ба маҷмӯи аҳодиси Паёмбари ақрам (с) дастрасии комил пайдо мекарданд, албатта ишон низ чун дигар аиммаи мазҳаби аҳли суннат дар ғатовои хеш бештару пештар ба аҳодиси набавӣ тамассук ва таъя мекарданд. Бешубҳа раъй ва қиёсро дар аксари масоил тарк меғуфтанд. Дар натиҷа истидлол ба раъйю қиёс дар мазҳаби ишон низ коҳиш меёфт. Ончунон ки ин навъ истидлол дар мазҳабҳои дигари аҳли суннат кам аст.

Лекин дар асри имоми Аъзам (р) ҳадис, ки дуввумин манбаъ ва маъҳази аҳком дар шариати муқаддаси ислом аст, дар шаҳру кишварҳои мухталиф бо тобиғин ва табаа тобиғин ба сурати пароканда мунташир буд, аз ин ҷиҳат имом дар баъзе масоил аз сабаби мавҷуд набудани насс ва

далел аз ҳадиси набавӣ заруратан така бар қиёс ва раъйи худ мекарданд, ки аз назари ҳадис ва илми усули фикҳ, қиёси муҷтаҳид ҳам яке аз чаҳор сарчашмаҳои аҳком дар дини мубини ислом аст.

Ин аст иллати касрати истидлол ба раъю қиёс дар мазҳаби имоми Аъзам (р). Аммо дар мазҳаби се имоми дигар аз аиммаи аҳли суннат – яъне имом Шофеъӣ, имом Молик ва имом Аҳмад ибни Ҳанбал – истидлол ба раъю қиёс нисбат ба мазҳаби имоми Аъзам хеле кам иттифоқ афтадааст, зеро дар замони онҳо ҷамъоварии ҳадис кайҳо шуруъ шуда буд. Баъзе аз ишон дар ривояти ҳадис имоми аҳли ҳадис дар рӯзгори худ будаанд»¹³.

¹³ «Аннофеъ-ул-кабир», сах.135

МУҲТАВОИ НАВИШТАИ МО

Хонандагони азизу арҷманд! Навиштае, ки алъон пеши чашми шумо қарор дорад, ба чуз муқаддима бар ду бахши асосӣ тақсим мешавад:

Бахши аввал – тарҷумаи вижарисолаи Мулло Алӣ Қорӣ (р) мавсум ба «Тазйин-ул-ибора литаҳсин-ил-ишора» мебошад, ки онро ба тоҷикӣ «Рисолаи пероста дар ишораи саббоба» номгузорӣ намудем ва он перомуни масъалаи ишораи саббоба баҳс менамояд.

Бахши дуввум – замима аст бар ин рисола, ки дар он далелҳои муҳолифини ишораи саббоба дар ҳудуди мазҳаби ҳанафӣ баҳс ва баррасӣ мешавад.

Аз номгузорию рисола ва меҳвари баҳси замима мӯҳтавои навиштаи мо низ ба хубӣ возеҳ ва равшан мегардад.

Пас масъалае, ки дар ин рисола таҳқиқ ва баррасӣ мешавад, масъалаи ишорат кардан ба

ангушти саббоба¹⁴ дар ташаҳҳуди намоз аст. Ин масъала дер боз боиси ихтилоф ва низоъ байни мусалмонони диёри мо, хосса байни уламои кишвар гашта ва то ҳанӯз ҳалли ниҳоии худро наёфтааст. Ихтилоф то ҷоест, ки дар баъзе макон агар Худо хоста шахсе бо тавфиқи илоҳӣ дар намоз ишораи саббоба

¹⁴ Ҳар ангушти дасти инсон дар забони арабӣ номи ба худ хос дорад, ки ба тартиби зер аст:

- 1) Ибҳом, ангушти нахустин, ки ба форсӣ онро ангушти бузург, нарангушт ва ангушти шаст гӯянд;
- 2) Саббоба, ангушти дуввуми даст аст, ки онро ангушти шаҳодат ва мусаббиҳа низ гӯянд. Тарихчаи саббоба ном гирифтани ин аст, ки арабҳо дар замони ҷоҳилият ҳангоми дашном ва носазо гуфтан ба воситаи он таҳдид ва ишора ба сӯи ҳариф мекарданд. Зеро вожаи «сабб» дар луғати араб ба маънои дашном додан ва носазо гуфтан аст. Ба шарофати дини мубини ислом исми шарифе ба ин ангушти даст мулҳақ шуд. Чун дар ташаҳҳуди намоз ба василаи он ишора ба ваҳдоният ва покии Худованд карда мешавад, ба ин муносибат онро ангушти шаҳодат ва мусаббиҳа гуфтанд. Вожаи «тасбех» низ ба маънои танзиҳ – яъне ба покӣ ёд кардани Худо – ояд. Пас номи шарфӣ ва ислонии ангушти саббоба мусаббиҳа ва шаҳодат аст, вале дар ҳадис ва ривоятҳои фикҳӣ овардани ҳар се вожа дида шудааст;
- 3) Вусто, ангушти миёнаро гӯянд;
- 4) Бинсир, ангушти чаҳорум, ки байни ангушти миёна ва лелак қарор дорад;
- 5) Хинсир, ангушти панҷум, ки ба форсӣ онро ангушти кӯчак, лелак ва ё колуч гӯянд.

кунад, баъзе мутаассибони мазҳаб (на муқаллидони мазҳаб) қиёмате алайҳи он бандаи Худо барпо мекунанд. Аввалан ўро ба боди масҳара мегиранд. Сониян аз рӯи ҷаҳолат бошад ва ё аз рӯи лаҷоҷат он бечораро ба ваҳобигарӣ ва ё ба бемазҳабӣ муттаҳам мекунанд. Дардовараш он аст, ки басо вақт ин тӯҳматзаниҳо ва масҳарагириҳо амдан (қасдан) аз забони баъзе уламо шунида мешавад. Дар ҳоле, ки шахсони ба ишораи саббоба амалкунанд, берун аз мазҳаби ҳанафӣ ҳарфу ҳуҷҷате надоранд. Ҳар истидлоле, ки ишон дар ин масъала доранд, аз китобҳои мазҳаби ҳанафӣ аст.

Дар ҳақиқат масъалаи мазкур ҳеҷ иртиботу алоқае ба мазҳаби ваҳобӣ ва ё салафӣ надорад. Оре, ишораи саббоба дар мазҳаби эшон низ суннат аст, на танҳо дар мазҳаби эшон, балки дар тамоми мазоҳиби ҷаҳоргонаи аҳли суннат ва ҷамоат низ ба иттифоқи раъй суннат аст. Ба вижа дар мазҳаби мо – ҳанафӣҳо

– ҳам бо иттифоқи се имоми мазҳаб, ва бо фатвои аксари фуқаҳо машрӯъ ва суннат аст.

Мавлоно Абдулҳай (р) дар «Умдат-ур-риъоя», ки ҳошияе ба китоби «Шарҳ-ул-виқоя» аст, чанд номгӯй аз китобҳои мазҳаби ҳанафиро, ки баъзе қоил ба ҷавозият ва маснунияти ишораи саббоба ва бархе қоил ба кароҳияти он ҳастанд зикр кардааст. Мо тасмим гирифтаем феҳраст ва номгӯи он китобҳоро ба назари шумо азизон бирасонем, то бубинед ва худ қазоват кунед, ки раъйи фатвои аксари фуқаҳои мазҳаби мо дар кадом ҷониб аст.

Мавлоно Абдулҳай перомуни ин масъала аввалан исми чанд китоб аз китобҳои ҳадисро овардааст. Аз маълумоти ӯ чунин бармеояд, ки ҳадиси ишораи саббоба ба ҷуз китоби Саҳеҳи Бухорӣ дар тамоми китобҳои муътабари ҳадис аз Расули Акрам (с) ривоят шудааст.

Минҷумла: Саҳеҳи Муслим, Ҷомеъи Тирмизӣ, Сунани Абуодовуд, Сунани Насой, Сунани ибни Моча,

Сунани Байҳақӣ, Муснади Аҳмад ибни Ҳанбал, Муваттаъи Молик ибни Анас, Мӯъҷами Табаронӣ, Мусаннафи Абдурразоқ, Сунани ибни Абишайба, Сунани Саъид ибни Мансур, Шарҳи Маъони-ул-осори имом Таҳовӣ ва Муваттаъи имом Муҳаммад.

Сипас чанд номгӯй аз фатвоҳои муътабари мазҳаби ҳанафиро овардааст, ки онҳо ҳамагӣ ба ҷавозият ва ё маснуияти ишораи саббоба рафтаанд. Мисли: Аз-захира, Ал-ғуня, Ал-хуля, Фатҳ-ул-қадир, Ал-бахр-ур-роиқ, Ан-наҳр, Ал-хония, Ал-муълтабо – шарҳи Мухтасари қуддурӣ, Ад-дурр-ул-мухтор, Ар-рад-ул-мухтор, Мавоҳиб-ур-раҳмон ва Шарҳи Мавоҳиб-ур-раҳмон бо номи Ал-бурҳон, Ал-муҳит, Шарҳҳои Маҷмаъ-ул-бахрайн, Мароқ-ил-фалоҳ, Нур-ул-изоҳ, Дурар-ул-биҳор, Ғурар-ул-азкор – шарҳи Дурар-ул-биҳор ва Ал-биноя.

Мешавад ба ин номгӯи китобҳо изофа кард: Мунят-ул-мусалли бо шарҳаш, Аз-зоҳидӣ, Ал-мултақат, Ал-ҳалвой, Ас-санъой, Мухтор-ун-навозил,

Сироч-ул-хидоя, Фатовии Азизӣ, Ашиъбат-ул-ламаъот ва Сифр-ус-саъода ва ғайра, ки маҷмӯи онҳо тақрибан ба 30 адад китоб мерасад. Албатта шумораи 30 барои ифодаи ҳасру таъйини адад набуда, балки баёнғари маълумоти мост, то ҷое ки ба он даст ёфтаем. Ин номгӯи китобҳо аз таснифоти фуқаҳои гузаштаи мазҳаби ҳанафист. Аммо фуқаҳои муосири мазҳаби ҳанафӣ тақрибан қулли ишон ба суннат будани ишораи саббоба иттифоқи назар доранд. Мисли муаллифи Ал-фатҳ-ур-рахмонӣ ва Хулосат-ул-масоил ва Ал-фикҳ-ул-исломӣ ва Эъло-ус-сунан, Фатовои Дорулудуми Девбанд, фатовои Дорулудуми Зоҳидон ва ғайра.

Мавлоно дар охир бо камоли тааҷҷуб исми китобҳоеро, ки қоил ба кароҳат ва манъи ишораи саббоба ҳастанд, низ баршумурдааст, ки иборатанд аз Заҳирия, Хулосат-ул-фатово, Ал-итобия, Ал-баззозия, Ат-тоторхония, Ҷомеъ-ул-музмарот, Оламғирӣ (Ал-ҳиндия) ва ғайра.

Дар китоби Ҳидоя ва Шарҳ-ул-виқоя ва Мухтасар-ул-виқоя наҳй аз ишораи саббоба тасреҳ нашудааст, вале аз иборатҳои «басата асобиъаху» ва «мабсутатан», ки дар ин китобҳо мазкур аст, мафҳум мешавад, ки назди мусаннифони онҳо мухтор, тарки ишораи саббоба аст, на кардани он. Аммо соҳиби Ҳидоя дар китоби дигари худ бо номи Мухтор-ун-навозил гуфта аст, ки ишорат дар вақти Ло Илоҳа Иллаллоҳ неқ аст.

Аз шумораи китобҳои зикршуда хулоса мебарояд, ки агар мо аз китобҳои ҳадис сарфи назар бикунем ҳам, (дар ҳоле ки он дуввумин маъҳаз ва манбаи аҳком дар дини мубини ислом аст) боз мебинем, ки теъдоди китобҳои фикҳии мо, ки қоил ба ҷавоб ва суннат будани ишораи саббоба ҳастанд, ҷанд баробар бештар аз китобҳоиест, ки ба кароҳат ва наҳйи он рафтаанд.

Шояд ин ҷо суоле ба миён ояд, ки вақте аксари китобҳои мазҳабии мо рочеъ ба ин масъала ҳукм ба

ҷавоз ва маснуният кардаанд, пас ҷаро дар диёри Мовароуннаҳр ва ғайри он, макрӯҳ ва ё ҳаром будани ишораи саббоба шӯҳрат дорад?

Албатта ҷавоби ин суол аз номгӯи китобҳои қисмати ахир возеҳ мешавад. Зеро ағлаби китобҳои, ки дар диёри мо шӯҳрат доранд ва ё дар мадориси мо тадрис мешаванд, мисли Хулоса ва Ҳидоя ва Шарҳ-ул-виқоя ва Мухтасар-ул-виқоя ва Фикҳи Кайдонӣ ва ғайра¹⁵ дар масъалаи ишораи саббоба ё ҳукм ба кароҳат ва адами ҷавоз кардаанд ва ё сукуту хомӯшӣ ихтиёр намудаанд. Мардуми диёри мо ҳар

¹⁵ Рисолаи Фикҳи Кайдонӣ ва Фарзи Айнро низ метавон дар феҳрасти китобҳои машҳур ва маъруф дар назди мардуми мо зикр кард, вале мутаассифона ин ду рисола ба сабаби надоштани муаллифони мушаххас ва маъруф назди фуқаҳо аз ҷумлаи китобҳои муътабари фикҳӣ ҳисоб намешаванд. Ҳар номи, ки дар таъйини муаллифи Фикҳи Кайдонӣ зикр кардаанд, ҳама ҳадсу тахмин аст, на ҳақиқату яқин. Алломаи Шомӣ мусаннифи Радд-ул-муҳтор дар Шарҳи Уқуди расмил муфти дар ин бора менависад: «Танҳо мутолаа кардани чунин китобе, ки муаллифаш мушаххас набошад, дуруст нест ва фатво додан аз он ҷоиз нест». Мавлоно Абдулҳай низ дар муқаддимаи Умдат-ур-риёя Фикҳи Кайдониро аз ҷумлаи китобҳои ғайри муътабари ҳанафӣ шумор кардааст. Чунонки баъдан зикр хоҳад шуд.

маълумоте, ки рочеъ ба ин масъала доранд, аз китобҳои номбурда хондаанд ва ё шунидаанд. Пас лочарам мавқеи ишон нисбат ба ин суннати набавӣ муҳолафат ва манъ мебошад. Зеро гуфтаанд: «аз кӯза бурун таровад он чӣ, ки дар ўст»¹⁶. Аммо ин мавқеи ишон аз назари шариат ҳеҷ эътиборе нашошта ва заррае дар таҳфиф ва беътибор кардани ҳукми ин суннати саҳеҳа таъсир надорад. Али Қорӣ дар вижарисолаи худ иҷмои умматро барои исботи ишораи саббоба далел оварда меғӯяд¹⁷:

«Аз ҳеҷ нафар асҳоби Паёмбар (алайҳиссалом) ва на аз уламои салаф ва халафи уммат, хилофе дар тасҳеҳу ҷавози ин масъала (масъалаи ишораи саббоба) маълум нагашта ва ривоят нашудааст. Балки

كل إناء يتشرح بما فيه¹⁶

¹⁷ «إذ لم يعلم من الصحابة ولا من العلماء السلف والخلف خلافا في هذه المسألة، ولا في جواز هذه الإشارة ولا في تصحيح هذه العبارة بل قال به إمامنا الأعظم وصاحباة وكذا الإمام مالك والشافعي وأحمد بن حنبل وسائر علماء الأمصار والأعصار أجمعين رحمهم الله لما ورد به صحاح الأخبار والآثار وقد نص عليه مشايخنا المتقدمون والمتأخرون. فلا اعتماد ولا اعتبار لما عليه المخالفون ولا عبرة لما ترك هذه السنة الأكثرون من سكان ما وراء النهر وأهل خراسان والعراق والروم وبلاد الهند ممن غلب عليهم التقليد وفاتهم التحقيق والتأييد من التعليق بالقول السديد»

имоми Аъзам ва шогирдони ӯ – Абујусуф ва Муҳаммад (р) ҳукм ба маснуният ва ҷавози он кардаанд. Инчунин маснунияти ишораи саббоба бо ахбор ва осори саҳеҳа аз имом Молик ва имом Шофеъӣ ва имом Аҳмад ибни Ҳанбал ва ҷамеъи уламои уммат дар ҳар асру шаҳре собит гаштааст, ки ғуқаҳои мутақаддимин ва мутаахирини мо тасреҳ ба он кардаанд. Баъд аз собит шудани далелҳои зикршуда дигар қавли муҳолифони ишораи саббоба мардуд ва ғайри муътабар аст. Албатта маълум аст, ки сокинони Мовароуннаҳр ва аҳли Хуросон, Ироқ, Рум ва билоди Ҳинд махсусан касоне, ки пойбанди тақлиди (кӯркӯрона) буда ва аз неъматҳои таҳқиқу баррасии далоил маҳрум гашта, амали худро ба қавли саҳеҳ таъйид¹⁸ намекунанд, тарки ин суннати набавӣ кардаанд. Вале тарки онҳо низ (аз назари шариат) аҳамият ва эътиборе надошта ва дар сиҳати

¹⁸ Таъйид – тақвия, таъкид

ин суннати санийя хадша ва нуқсоне ворид намекунад».

Аз муҳолифони ишораи саббоба умедвор ҳастем баъд аз қироати навиштаи мо дигар касеро ба хотири анҷоми ин суннати саҳеҳа ба ваҳобигарӣ ва бемазҳабӣ бӯҳтон ва тӯҳмат намекунад. **Аввалан**, ба хотири он ки масъалаи ишораи саббоба ҳеч рабте ба мазҳаби ваҳҳобият надорад. Балки он масъала – чунонки дидед – марбут ба мазҳаби мо ҳанафиҳост. Зеро агар муҷарради ишораи саббоба кардан маънои ваҳҳобӣ ва ё салафӣ буданро дошта бошад, чунонки баъзе чоҳилон мегӯянд, пас пеш аз ҳама бояд Расули Акрам (с) ваҳҳобӣ бошанд. Баъдан имоми Аъзам ва имом Муҳаммад ва Абуюсуф бояд ваҳҳобӣ бошанд. Билахира бояд ибни Хумом, Алиқорӣ, Мавлоно Абдулҳай ва кулли фуқаҳое, ки номгӯи китобҳояшон гузашт, ваҳҳобӣ бошанд. Зиҳӣ чаҳолат ва ҳамоқат!

Сониян, миллати мо як бор таъми ногувор ва бӯи нохуши ин калимаи мунгина (бадбӯ ва

тафриқаангез)-ро¹⁹ чашидаву шамида ва зарбаи муҳлике аз он хӯрдааст.

Солисан, бӯхтон гуноҳи хеле бузург аст. Аз ҷумлаи гуноҳони кабира аст. Гуноҳест, ки аз назари шарият дар дунё таъзиру шиканча дорад ва дар охираат уқубату кайфар. Таъзир ва ҳадди дунёии он ҳаштод тозиёна буда, кайфар ва уқубати ухравиаш лаънати Худо ва азоби дардноки ҷаҳаннам аст²⁰.

Кайфари ин гуноҳи кабира замоне бузургтар мешавад, ки он ба мақсади кӯбидани шахсияти инсоне ва ё ба ғарази беобрӯ ва бадном кардани бародари муъмине гуфта мешавад. Мавлоно Абдулҳай дар Умдат-ур-риъоя дар китоби ҳудуд гӯиё барои мардуми мо навиштааст:

«Агар шахсе нафареро ба ноҳақ, фақат ба мақсади таҳқир ва бадном кардан ваҳҳобӣ ва ё рофизӣ гӯяд (ва тӯҳматшуда аз рӯи ӯ шикоят ба

¹⁹ Иқтибос аз ҳадиси Расули Акрам (с) аст.

²⁰ Ҷунонки дар ояҳои аввали сураи Нур омадааст.

маҳкамаи исломӣ бикунад), албатта бар шахси бӯхтонкунанда таъзир ва шиканча лозим мешавад»²¹.

Хонандагони азиз! Шумо худ мунсифона ба ин суол посух бидиҳед! Вақте бадном кардани шахсе ба тӯҳмати ваҳҳобӣ чунин кайфаре дар дунё ва охираат дошта бошад, пас замоне, ки ин тӯҳмати фитнаангез боиси хиёнат ба ислом ва сабаби фитнаву тафриқа байни миллати мусалмон гашта ваҳдат ва улфати он миллатро барҳам занад, то дараҷае, ки хуни бародари ҳамдин ва ҳаммазҳаби худро бо ин шиори дурӯғин ҳалол бидонад ва хатарноктарин силоҳ ба дасти душманони ислом гардад, пас назари шумо азизон дар муҷозоти касоне, ки ин шиори дурӯғинро мебароранд ва дар байни мардум мунташир мекунанд ва оташи ин навъ фитнаро доман мезананд, дар пешгоҳи Худованди қаҳҳор ба чуз оташи қаҳру ғазаби Худо дигар чӣ хоҳад буд?

²¹ Ҳошияи Шарҳи Виқоя, китоби ҳудуд, саҳ. 312.

Вой, сад вой бар афроде, ки дар гузаштаи начандон дур нахустин бор ин калимаро бардурӯф бар сари забонҳо гузоштанд ва аз ин роҳ тафриқа ва парокандагӣ дар байни миллат андохтанд ва оқибат он фитнаи бузургро бар сари ин миллати шариф оварданд. Албатта дар кайфари ин ҳама мусибатҳои бар сари миллат омада ва он ҳама хунҳои баноҳақ рехта ба мазмуни ҳадиси шариф:

مَنْ سَنَّ سُنَّةً سَيِّئَةً كَانَ عَلَيْهِ وِزْرُهَا وَوِزْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ
يَنْقُصَ مِنْ أَوْزَارِهِمْ شَيْئاً²².

онҳо низ саҳим ва шарик хоҳанд буд. Зеро ҳар кӣ ба мазҳаби ваҳобият ошноӣ дорад, хуб медонад, ки ин калима дар он замон тӯҳмати маҳзе буд дар ҳаққи тоифае аз ҷавонони мусалмони мо.

²² Ҳар кӣ як суннат ва шева (ва ё ҳарф)-и баде (дар байни мардум) ҷорӣ созад, пас гуноҳу ваболи он суннат (ва ҳарфи) бад ва бори маъсияти касоне, ки амал ба он суннати бад мекунанд, ҳама бар дӯши ӯст. Бе он ки аз бори гуноҳони ишон чизе каму коста шавад. Пораи ҳадисест, ки имом Муслим аз Ҷарир ибни Абдуллоҳ Албаҷалӣ ривоят кардааст.

Акнун пас аз пушти сар кардани ин ҳама ранҷу мусибатҳо, вақти он расидааст, ки мо бояд аз гузаштаи худ дарси ибрат гирифта, дигар ин навъ ҳарфҳои фитнаангезро бар сари забон наорем ва аз ваҳҳобӣ шудану ваҳҳобӣ гуфтан ва дигар мазҳабҳои ғайр парҳез намоем. Зеро на ин ва на он ба суди ислом ва нафъи муслимини кишвар намебошад.

КИТОБИ ФИҚҲИ КАЙДОНӢ НАЗДИ ФУҚАҲО ЧӢ ЭЪТИБОРЕ ДОРАД ВА МУАЛЛИФИ ОН КИСТ?

Яке аз сарчашмаҳое, ки боиси ихтилофи толибилмони мо дар масъалаи ишораи саббоба гаштааст, китоби Хулосаи Кайдонӣ аст. Китоби мазкур бо эътирофи уламо агарчи ҳаҷми кӯчак ва хӯрд дорад, вале хатову иштибоҳоти бузург дорад. Яке аз он хатоҳо зикри ишораи саббоба дар боби муҳаррамоти намоз аст. Муаллифи Кайдонӣ хатоан ишораи саббобаро аз ҷумлаи амалҳои ҳаромшуда бар намозгузор шумор кардааст.

Мутаассифона тибқи барномаҳои таълимии гузашта китоби мазкур аз ҷумлаи китобҳои дарсии ибтидоӣ дар диёри мо маҳсуб мешавад. Ҳар толибилми мубтадӣ ва навомӯз аз ин раҳгузар вориди олами фиқҳ мегардад. Пеш аз ҳама ба матолиб ва масоили ин китоб ошно гашта, онро ҳифз мекунад. Бинобар ин тақрибан қулли масоили ин

китоб, минҷумла масъалаи ишораи саббоба бо он ҳукме, ки дорад, дар зехни ӯ чун нақши рӯи санг боқӣ мемонад. Сабаби инкор ва манъи ишораи саббоба дар диёри мо яке ҳамин аст. Пас вазифаи устодони киром ин аст, ки бояд шогирдонро аз хатову иштибоҳоте, ки дар Хулосаи Кайдонист, огоҳ созанд. Он чӣ саҳеҳ аст, бигиранд ва ҳар чӣ носаҳеҳ аст, гузоранд. Чунонки фуқаҳо роҷеъ ба ҳар китобе, ки номуътабар аст, чунин ҳукм кардаанд. Мо азм кардаем дар ин робита маълумоти муфасссале аз муқаддимаи Умдат-ур-риъоя манзури шумо азизон кунем.

Мавлоно Абдулҳай (р) дар муқаддимаи навиштаи хеш роҷеъ ба китобҳои ғайри муътабари ҳанафӣ навиштааст:

ومِنْهَا خُلَاصَةُ الْكَيْدَانِي الْمَنَسُوبَةِ إِلَى لَطْفِ اللَّهِ النَّسْفِي. فَإِنِهَا وَإِنْ اِسْتَهْرَتَ فِي بِلَادِ مَاوْرَاءَ النَّهْرِ اِسْتِهَارًا وَتَدَاوَلُوْهَا فِيمَا بَيْنَهُمْ حِفْظًا وَاسْتِنْدَاكَارًا إِلَّا أَنَّهُ لَمْ يُعْرَفْ إِلَى الْآنَ حَالُ مَوْلِيْهَا أَنَّهُ مَنْ هُوَ؟ وَكَيْفَ هُوَ؟ هَلْ هُوَ مِمَّنْ يُسْتَنَدُ بِتَصْنِيفِهِ، أَوْ هُوَ مِمَّنْ يُضْرَبُ بِهِ الْمَثَلُ الْمَشْهُورُ: إِنْ مَنْ لَمْ يَعْرِفِ الْفَقْهَ صَنَفَ فِيهِ كِتَابًا.

«Хулосаи Кайдонӣ мансуб ба Лутфуллоҳи Насафӣ яке аз китобҳои ғайри муътабари фикҳӣ дар мазҳаби ҳанафист. Китоби мазкур (шояд ба хотири муҷаз ва мухтасар буданаш) дар диёри Мовароуннаҳр он қадар машҳуру мақбул гаштааст, ки ғолибан мардум онро дар синаҳо ҳифз карда, мавриди истифода қарор медиҳанд. Вале бо вучуди ин ҳама шӯҳрат ва қабулаш назди мардум (мутаассифона) то кунун маълум нагаштааст, ки муаллифаш аз назари зот чӣ шахсияте буда ва аз назари ҳол чӣ кайфияте дошта? Оё ӯ аз ҷумлаи фуқаҳост, ки мешавад ба таснифоташ эътимод кард? Ё аз тоифаи касонест, ки таҳти зарбулмасали машҳури мардумии «Ҳар кӣ фикҳ надонад, ғолибан дар мавзӯи фикҳ китоб менависад», дохил мешавад.

Баъдан Мавлоно Абдулҳай ихтилофи уламоро дар таъйини муаллифи Хулосаи Кайдонӣ аз китоби Кашф-уз-зунун нақл мекунад:

وقد اُحْتَفِيَ فِي تَعْيِينِ مُؤَلَّفِهَا عَلَى أَقْوَالٍ ثَلَاثَةٍ ... إِلَى آخِرِهِ وَقَدْ أوردَهَا
صاحب كشف الظنون ...

«Уламо бо назарҳои мухталиф китоби мазкурро ба яке аз се нафари зер нисбат медиҳанд: якум – Шамсуддин Муҳаммад ибни Ҳамзаи Фанорӣ (вафот 834 ҳиҷрӣ). Дуввум – ибни Камолпошоҳи Румӣ, муаллифи Ал-изоҳ ва-л-ислоҳ (вафот 1025 ҳиҷрӣ). Саввум – Лутфуллоҳи Насафӣ машҳур ба Фозили Кайдонӣ (соли таваллуд ва вафоташ маълум нест. Зеро касе намедонад, ки ӯ кист ва дар қадом асра зиндагӣ кардааст). Чунонки Шамсуддини Қуҳистонӣ, соҳиби Ҷомеъ-ур-румӯз Хулосаи Кайдониро ба исми ин муаллиф шарҳ додааст».

Сипас Мавлонои Лакҳнавӣ нисбати ин се нафарро ба китоби мазкур як як баррасӣ карда, менависад:

«Нисбати Фикҳи Кайдонӣ дар байни мардум ба Лутфуллоҳи Насафӣ шӯҳрати бештар аз дигарон дорад. Агар мо бинобар ин қавли машҳур Хулосаи Кайдониро ба Лутфуллоҳи Насафӣ нисбат бидиҳем,

дар ин сурат лозим меояд, ки муаллифи он шахсе бошад мачҳул-уш-шаън ва мачҳул-ул-ҳол²³. Зеро мо дар навиштаҳои ҳеҷ нафар аз уламои тарҷуманавис роҷеъ ба ин шахс зикр ва хабаре пайдо накардаем. Пас навиштаи чунин шахсе назди ғуқаҳо ғайри қобили эътимод буда, муътабар нест.

Аммо нафари аввал ва сонӣ, яъне ибни Камолпошо ва ибни Ҳамза, ки ишон низ номзад ба таълифи Хулосаи Кайдонӣ ҳастанд, агарчи шахсиятҳои хеле муътабар дар байни ғуқаҳои ҳанафимазҳаб ҳастанд, вале зикри масоили саҳеҳ ва носаҳеҳ дар ин китоб бар ин далолат мекунад, ки ё нисбати китоби мазкур ба ишон нодуруст аст ва ё ишон дар таснифи он саҳлангорӣ ва бепарвой кардаанд, ки бидуни таҳқиқ ва тадқиқ мисли ҳезумкаши шабкор ҳарчи ёфтаанд аз тару хушк, навиштаанд».

²³ Мачҳул-уш-шаън ва мачҳул-ул-ҳол, яъне кӣ будану чӣ гуна шахс буданаш маълум нест.

Мавлоно Абдулхай дар давоми баҳси худ илова мекунад:

«Мутолиаи рисолаи мазкур аз аввал то ба охир ва ошноӣ бо як силсила аз масоил, ки муҳолифи зоҳири ривоят ва кутуби муътабари ҳанафист, худ бо садои баланд эълон мекунад, ки ин китоб ғайри муътабар буда, ҳоли муаллифи он аз яке ду амр хорич нест: Ё илму дониш ва истеъдоду малакаи дурусте ба масоили фикҳ надоштааст ва ё доштааст, вале дар таснифи рисолаи мазкура тақсир ва кутоҳӣ кардааст, ки ҳар гуна масоили саҳеҳ ва носаҳеҳро дар он ҷамъ кардааст».

Дар охир Мавлоно аз Хулосаи Кайдонӣ барои исботи таноқузгӯиҳои муаллифи он чанд мисол ба унвони намуна зикр мекунад²⁴:

²⁴ ألا ترى أنه عرف الواجب في مفتاح رسالته: بما ثبت بدليل فيه شبهة وذكر عن حكمه حكم الفرض عملا لا اعتقادا ثم ذكر في الباب الثاني المنعقد لبيان واجبات الصلاة: من جملة الواجبات لفظ التكبير للتحريمة. وهذا مخالف لأكثر الكتب المتعبرة فإنهم صرحوا بأجمعهم أن لفظ التكبير للتحريمة سنة لا واجب ولا شرط. وعرف الحرام في مفتاح رسالته بما ثبت النهي فيه بلا معارض وذكر ان حكمه الثواب بالترك لله عزوجل ...

«Хонандаи гиromӣ! Оё намебинӣ муаллифи Кайдонӣ воҷиби шаръӣ ва истилоҳиро дар аввали рисолааш таъриф мекунад ба амале, ки бо далели гумонии шубҳанок собит гаштааст. Баъдан дар боби дуввум, ки махсуси воҷиботи намоз аст, меорад: яке аз воҷиботи намоз лафзи такбир барои таҳрима аст. Ин қавли соҳиби Кайдонӣ муҳолифи аксари кутуби муътабари ҳанафист. Дар фатовои муътабари ҳанафӣ лафзи такбир барои таҳрима суннат хонда шудааст, на воҷиб ва шартӣ намоз. Ҳамчунин муаллиф дар оғози рисола ҳароми истилоҳиро

ثم ذكر في الباب الخامس المنعقد لتعداد المحرمات: منها الجهر بالتسمية والإلتفات يمينا وشمالا بتحويل بعض الوجه، والإتكاء على الأسطوانة أو اليد ونحوه بلا عذر، ورفع اليدين في غير ما شرع ورفع الأصابع في الركوع والسجود، والجلوس على عقبه للتشهد والإشارة بالسبابة في التشهد والزيادة بعد التكبير والثناء... وهذا كله مخالف لأكثر الكتب المعتمدة بل كلها فإنهم عدوا أكثر هذه الأخطاء في المكروهات وبعضها ليس بمكروه أيضا على القول الصحيح الذي ليس ما سواه إلا غلطا قبيحا كالإشارة بالسبابة. أو لم يعلم أن تعريف الحرام الذي ذكره ليس بصادق على أكثرها. فأى نهى ورد في الجهر بالتسمية وفي رفع اليدين في غير ما شرع وفي الإشارة بالسبابة وفي زيادة الأذكار على الثناء وغيره. ونظائر هذا في تلك الرسالة كثيرة شاهدة على أنها جامعة للغث والسمين من غير فرق بين الشمال واليمين. والحكم في هذه الكتب الغير المعتمدة وأمثالها أن يؤخذ ما صفا منها ويترك ما كدر منها وأن لا يؤخذ بما فيها إلا بعد التأمل والتفكر... إلخ.

таъриф мекунад²⁵: «Ҳаром дар истилоҳ ва забони фикҳ амали наҳйшудаеро гӯянд, ки дар муқобилаш далели зид (яъне далели ибҳот) надорад». Сипас дар боби панҷум, ки махсуси муҳаррамоти намоз аст, меорад: яке аз ҳаромҳои намоз баланд гуфтани бисмиллоҳ аст. Дигар ҳароми намоз нигаристан ба ҷониби чап ва рост аст ба гардонидани баъзеи рӯй ва тақя кардан аст бар сутун ва бар даст ва монанди он бе узр. Дигар бардоштани дастҳост дар ғайри тақбири таҳрима ва дуои қунут, дигар амали ҳаром дар намоз нишастан бар ду пошна аз барои ташаҳҳуд аст, дигар ишорат кардан ба ангушти саббоба дар ташаҳҳуди намоз аст, дигар зиёда кардани чизе баъд аз қироати тақбир ва саност. Ин ҳама мисолҳое, ки дар боби муҳаррамот овардааст, муҳолиф ба аксари китобҳо, балки муҳолиф ба қудли китобҳои муътабари ҳанафист.

²⁵ الحرام ما ثبت النهي فيه بلا معارض.

Зеро фуқаҳо аксари мисолҳои мазкураро дар боби макрӯҳот зикр кардаанд, на дар боби муҳаррамот. Баъзе аз ин мисолҳо бинобар қавли саҳеҳе, ки чуз он ҳарчи гуфтаанд, ғалати фоҳиш аст, аслан макрӯҳ нест, чӣ расад ба он ки ҳаром гӯянд мисли ишораи саббоба? Оё муаллифи Кайдонӣ намедонад таърифе, ки дар шарҳу тафсири ҳароми шаръӣ гуфтааст, бар аксари мисолҳои дар боби ҳаром овардааш содиқ ва рост намеояд. Масалан дар масъалаи баланд гуфтани бисмиллоҳ ва бардоштани дастҳо дар ғайри такбири таҳрима ва ё дар масъалаи ишораи саббоба ва зиёда кардани азкор бар санои намоз, кадом наҳии било муъориз (бе далели зид) аз забони соҳиби шарият ривоят шудааст? На, ҳаргиз наҳие аз Расули Акрам (с) роҷеъ ба ин масоил ривоят нашудааст. Бар хилофи гуфтаи Фикҳи Кайдонӣ аъмоли мазкура дар намоз бо қавл ва феъли Расули Акрам (с) дар зимни ҳадисҳои саҳеҳ ба субут расидааст».

Саранҷом Мавлоно дар ин робита чунин хулосабандӣ мекунад:

«Назири мисолҳои фавқуззикр дар рисолаи Кайдонӣ хеле-хеле зиёд аст, ки онҳо бо забони безабон шаҳодат бар ин медиҳанд ки рисолаи мазкур ҷомеи масоили саҳеҳ ва носаҳеҳ, қавӣ ва заъиф буда, фарқ байни дасти рости дасти чап накардааст. Пас ҳукми фуқаҳо дар шаъни чунин китобҳои ғайри муътабар ин аст, ки ҳар чӣ софу саҳеҳ аст, гирифта ва ҳар чӣ тира ва носаҳеҳ аст, гузошта шавад. Ва ба фатвои он амал карда намешавад, магар баъд аз тафаккур ва тааммули зиёд ва исботи онки ин масоил бо масоили китобҳои муътабарои ҳанафӣ муҳолафат надорад»²⁶.

Алломаи Шомӣ – муаллифи китоби машҳури ҳанафӣ Радд-ул-муҳтор дар шарҳи уқуди Расм-ул-муфтӣ дар бораи китобҳои, ки муаллифи мушаххас ва муътабар надоранд, менависад: «Танҳо мутолиа

²⁶ Муқаддимаи Умдатурриёя, саҳ 12-13.

кардани чунин китобе (мисли Хулосаи Кайдонӣ), ки муаллифаш мушаххас набошад, дуруст нест ва фатво додан аз он ӯои нест».

ЊУКМИ КАСОНЕ, КИ МАСХАРА БА СУННАТИ ИШОРАИ САББОБА МЕКУНАНД

Шояд ин рисолаи нафис ва дар маънои худ беназири Мулло Алиқорӣ бори аввал аст дар диёри мо таъбу нашр мешавад. Агар ба ӯои Фикъи Кайдонӣ ва Фарзи айн навиштаҳои чунин муъаққикон дар диёри мо мунташир мебуд ва дар дастраси омма қарор мегирифт, ҳеҷ гоҳ мардуми мусалмони мо бо тақлиди кӯр-кӯрона чунин суннати ҳасанаро бидъати қабеха ва ё ҳаром ва макрӯҳ намехонданд. Ва худро аз фазилату савоби он маҳрум ва бенасиб намегардонданд. Ва ё ҳаргиз онро ба боди масхара гирифта, тавҳину таҳқир намекарданд. Ҷои хеле таассуф ва андӯҳ аст, ки гоҳо тавҳину таҳқир ва беадабӣ нисбати ин суннати саҳеҳа аз забони баъзе

афроде, ки худро аҳли фазлу илм мегӯянд, шунида мешавад. Яке аз олимҳои инчунонӣ бо ифтихор ва вақоҳат мегӯяд: «Ман то кунун дар намоз ишораи саббоба накардаам». Гӯё ишон маъсият ва гуноҳи бузургеро тарк карда бошанд.

Дуввумӣ, ки имомхатиби масҷид ҳам буда, дар яке аз намозҳои чумъа дар ҷавоби суол аз ишораи саббоба гуфта: «Алҳамду лиллоҳ дар байни намозгузорони масҷиди мо нафаре аз танбурнавозҳо нестанд» (Яъне ишораи саббоба мекардагӣҳо нестанд).

Ҷоҳили дигаре онро ба таҳрик ва ҷунбидани олати кӯдак ташбеҳ кардааст. Аз ин ҳолати ҷаҳл Худоё паноҳ!

Воқеан ин ҳарфҳо масхара ва таҳқири сареҳест ба суннати санийяи Расули Акрам (с), ки таъвилу тафсиринопазир аст. Албатта дар судури чунин беадабиҳо нисбат ба суннати мутаҳҳари Расули Акрам (с) пеш аз ҳама уламои уммат гунаҳгоранд.

Зеро баъзе аз уламо бо вучуде, ки аз аҳодиси ишораи саббоба огоҳӣ доранд, вале боз аз рӯи таъассуб бошад ва ё иллати дигар ҳангоми шунидани ин навъ тавҳин ва таҳқирҳо сукут ихтиёр мекунанд. Дар ҳоле, ки вазифаи онҳо дар чунин маврид алалақалл манъ кардани масхаракунандагони аблаҳ аст аз густохӣ кардан ба соҳати муқаддаси Расули Ақрам (с). Вақте ишон чун шайтони аҳрас (безабон) дар баробари ин аблаҳон сукут ихтиёр мекунанд ва наҳӣ аз мункар намекунанд, пас бидонанд, ки дар кайфари ин гуноҳи кабира онҳо низ шарик хоҳанд буд.

Муаллифи Хулосат-ул-фатово Тоҳир ибни Аҳмади Бухорӣ дар китоби «Алфоз-ул-куфр» менависад:

ولو قال لِشَعْرِ رَسُولِ اللَّهِ (ص) شُعَيْرًا يَكْفُرُ إِنَّ قَالَ بِطَرِيقِ الْإِسْتِخْفَافِ.

«Ҳар ки мӯи Расули Ақрамро (с) аз рӯи истихфоф²⁷ ва таҳқир «мӯяк» ва ё «мӯякча» бигӯяд, кофир мешавад».

²⁷ Сабӯк шумурдан ва хор доштан ва ҳақир доништан.

Ва боз аз Абуюсуф (р) нақл мекунад, ки ишон дар хузури халифа Ҳорунаррашид аз Расули Ақрам (с) ривояти ҳадис карданд, ки он ҳазрат (с) кадӯро дӯст медоштанд²⁸. Шахсе аз ҳозирини маҷлис гуфт: ман кадӯро дӯст надорам. Абуюсуф дастур доданд, то шамшеру натъ²⁹ биёранд ва ўро гардан бизананд. Фавран он мард аз ин гуфтаи худ пушаймон шуда, истиғфору тавба кард ва Абуюсуф аз хуни ў даргузашт. Муаллиф дар давоми он меорад³⁰:

«Агар мусалмоне ҳадисе (албатта ҳадиси саҳеҳ) аз аҳодиси набавиро рад кунад (ва гӯяд қабул надорам), баъзе аз мутақаддимини машоихи мо он шахсро мутлақан ҳукм ба куфр кардаанд (баробар аст, ки ҳадиси радкардаи ў мутаботир бошад ё не) ва тоифае аз мутааххирини машоих фатво ба куфри ў додаанд,

²⁸ كان يُحِبُّ القرع

²⁹ Суфра ё фарши чармӣ, ки маҳкумшудаи ба қатро рӯи он гардан мезаданд.

³⁰ ولو رد حديثنا، فقال بعض مشائخنا يكفر (أي مطلقا سواء كان الحديث متواترا أو غير متواتر) ومن المتأخرين من قال: هذا إذا كان متواترا. انتهى. (خلاصة الفتاوى، كتاب الفاظ الكفر، ٣٨٦٤)

дар сурате ки он ҳадиси мутавотир бошад». (Поёни иқтибос).

Шоҳ Абдулазизи Деҳлавӣ дар фатовои хеш пиromуни ин масъала ба тариқи суолу ҷавоб навиштааст:

Суол: шахсе аз ҳадиси шариф мункир шавад, чӣ ҳукм дорад?

Ҷавоб: инкори ҳадиси шариф чанд эҳтимол дорад:

Якум ин ки тамоми аҳодисро инкор кунад. Ин худ куфр аст. **Дуввум** ин ки ҳадиси мутавотири бетаъвилро инкор намояд. Ин инкор ҳам куфр аст. **Сеюм** ин ки ҳадиси саҳеҳро, ки аз оҳод бошад, маҳз ба ҳавои нафсонӣ назар бар ин ки ҳадис мунофии табъ (ва ё муҳолифи мазҳаб) ва ё хилофи маслиҳати дунявист, инкор намояд. Ин навъ инкор гуноҳи кабира аст ва ин мункир мубтадеъ ба бидъати сайиа аст...³¹»

³¹ Фатовои Азизӣ, саҳ 15.

Муло Алиқорӣ дар рисолаи «Тазийин-ул-ибора ли таҳсин-ил-ишора» тақрибан 35 ҳадис бо тариқаҳои (роҳҳои, ривоятҳои) мухталиф аз саҳобиҳои мутаъаддид (сершуморе) дар боби ишораи саббоба аз Расули Акрам (с) ривоят карда, дар охир хулоса кардааст, ки аҳодиси ин боб ба ҳадди тавотури маънавӣ расидаанд³². Вале баъзе аз уламо онро ба

³² Ҳадиси мутавотир ҳадисест, ки онро дар ҳар табақае аз табақоти санадаш ровиёни зиёде ривоят карда бошанд (ҳадди ақал дар ҳар табақа адади ровиён 10 нафар бошад), ки ақл иттифоқи ин ҳама ровиёнро дар сохтан ва бофтани он ҳадис муҳол ҳукм мекунад.

Ҳадиси мутавотир ба ду қисм ҷудо мешавад. 1 - Мутавотири лафзӣ, ки лафз ва маънои он мутавотир бошад. Мисли ҳадиси *من كذب عليّ متعمداً فليتبوأ مقعده من النار*, ки ҳафтоду чанд нафар аз саҳобӣ онро бо ҳамин лафз ривоят кардаанд. 2 - Мутавотири маънавӣ, ки маънои он мутавотир бошад, на лафзи он. Мисли аҳодиси рафъи ядайн (бардоштани дастон) дар ҳолати дуо. Тақрибан 100 ҳадис аз Расули Акрам (с) дар ин боб ривоят шудааст (албатта бо ривояти саҳобиҳои мутаъаддид ва зиёде). Локин дар қазияҳои мухталиф, масалан дар дуои истисқо (талаби борон) ва дуои қунут ва дуои баъд аз намоз ва ғайра. Аммо ҳар кадом аз он қазияҳо ба танҳои ба дараҷаи тавотур нарасидааст. Вале қадри муштарак дар ин ривоятҳо ҳамин аст, ки он ҳазрат (с) дар ҳолати дуо дастҳоро баланд мекардаанд. Ин маъно ба эътибори маҷмӯи ривоятҳо ба дараҷаи тавотур расидааст.

Аз таҳқиқ ва мутолиаи рисолаи Алӣ Қорӣ маълум мешавад, ки маҷмӯъи саҳобиҳое, ки ишораи саббобаро аз Расули ақрам (с) нақл кардаанд, ёздаҳ нафаранд. Нуҳ нафари эшон сароҳатан бо ному насаби худ зикр шудаанд, ки онҳо Абдуллоҳ ибни Умар, Абдуллоҳ ибни Зубайр, Воил ибни Хучр, Абухурайра, Абухумайди Соъидӣ, Хаббоби Ғифорӣ, Муъоз ибни Ҷабал, Абдурраҳмон ибни Абзо, Уқба ибни Омир (разияллоҳу таъоло анҳум) ҳастанд. Вале аз ду нафар саҳобии дигар ному насабе зикр нашудааст. Балки фарзандони эшон, ки аз ҷумлаи тобиъин ҳастанд, аз забони онҳо ривояти ҳадис кардаанд. Яке аз онҳо бобои Осим ибни Кулайб ва дигари падари Молик ибни Нумайри Хузоъӣ ҳастанд. Ноғуфта намонад, ки маълум набудани ному насаб ва тарҷумаи ҳоли саҳобӣ дар сиҳати ҳадис айбу таъне ворид намекунад. Зеро аз назари аҳли Суннат ҳама саҳобагони паёмбари ақрам (с) ровиёни одил ва содиқ ҳастанд.

Дар ҳар ду сурат ҳадиси мутавотир илми зарурӣ ва яқиниро ифода мекунад ва инсон бидуни тардид мукаллаф (маҷбур) ба қабули он мебошад ва инкори он куфр аст. Ҷунонҷӣ дар усули фикҳ мазкур аст.

Дар истилоҳи муҳаддисин – Ҳадиси машҳур ҳадисест, ки ҳадди ақал ровиёнаш дар ҳар табақа аз се нафар кам набуда, вале ҳадди аксари он камтар аз адади ровиёни ҳидиси мутавотир аст. Аммо донишмандони илми фикҳ ҳадиси машҳур ҳадисеро гӯянд, ки дар табақаи аввал (яъне саҳобиҳо) ҳадди ақали ровиёни он се нафар буда, вале дар табақаи сонӣ (дуввум) ва солис (сеюм) ҷунон машҳур гаштааст, ки ба ҳадди ҳадиси мутавотир расидааст ва ҷумҳури уммат онро ба сару чашм пазируфтаанд.

حكمه: وهو يوجب علم الطمأنينة ويكون إنكاره بدعة. ولا خلاف بين العلماء في لزوم العمل بالمتواتر والمشهور.

Ҳадиси машҳур аз назари ҳукм маълумоти оромбахше ба кас ифода мекунад ва инкори он бидъат буда бо иттифоқи

дараҷаи ҳадиси машҳур расонидаанд. Гуфтаҳои боло дар фатовои Дорулдулуми Девбанд бо қалами аллома Муҳаммадтақии Усмони низ чунин омадааст.

Хулосаи калом: инкори аҳодиси ишораи саббоба дар ҳар ду сурат ва ё таҳқири суннате, ки бо ҳадисҳои саҳеҳ собит гаштааст, агар аз рӯи ҷаҳду нодонӣ бошад, бар мункир ва қоили он вочиб аст, ки фавран аз гуфтаи худ тавба ва истиғфор бикунад. Чунонки дар қиссаи Абуюсуф (р) гузашт. Вале агар инкор ва тавҳини \bar{y} доништа аз рӯи таъассуб ва истихфоф бошад, пас ҳукми \bar{y} ҳамон аст, ки муаллифи Хулосат-ул-фатово дар китоби худ ва Шоҳ Абдулазизи Деҳлавӣ дар фатовои хеш ва Мулло Алиқорӣ дар рисолаи беназираш зикр кардааст. Албатта бар \bar{y} тибқи фатвои ин азизон аввалан таҷдиди имон,

уламо амал кардан ба ҳукми ҳадиси мутавотир ва машҳур вочиб аст.

Хулоса, аҳодиси ишораи саббоба хоҳ мутавотир бошад, хоҳ машҳур, бар мо лозим аст, ки ба муқтазои он амал кунем. (Ниг. Мусталаҳ-ул-ҳадис с.-19 ва Тасҳили усули шошӣ с.-146).

баъдан таҷдиди никоҳ – агар соҳиби зан бошад – лозим ва зарур аст.

فما جزاء من يفعل ذلك منكم إلا خزي في الحياة الدنيا ويوم القيامة يردون
الى أشد العذاب وما الله بغافل عما تعملون³³

«Пас ҷазои чунин мардум (тавҳингар) ба ҷуз зиллату хорӣ дар зиндагии ин ҷаҳон ва саҳттарин азоб дар рӯзи қиёмат дигар чист? Ва Худо ғофил аз кирдори шумо нест».

Хидмати мо дар табъу нащри вижарисолаи Алиқорӣ (р) ба ғайр аз муқаддима, тарҷума ва замима иборат аст аз:

1. Шарҳу тафсири баъзе калимот ва ҷумалот дар байни () қавсайн.

2. Кӯчонидани санадҳои ҳадис аз матни рисола ба поварақи он ва илова намудани бархе маълумоти изофӣ дар он ҷо.

3. Танзиму тартиб ва унвон гузоштани мавзӯҳо. Яъне мавзӯбандӣ кардани он.

³³ (Сураи Бақара, ояти 85).

4. Бо шумораҳо муайян ва муҳаддад сохтани ҳадисҳо ва ривоятҳои фикҳӣ.

Ин ҷониб бо ин хидмати ночизи худ аз Худованди бахшоянда ва меҳрубон умед дорам, ки дар миллати мусалмони мо ҷашми басират, иттифоқи ваҳдат, тавфиқи пайравӣ намудан ба Қуръону суннат, хосса бар ин масъалаи ихтилофия нуқтаи таммат иноят бифармояд. Омин, ё Арҳама-р-роҳимин.

Агар хонандагони мӯхтарам дар навиштаи мо саҳву хатое пайдо намоянд, умедвор ҳастем, ки бо фазлу карами хеш моро маъзур медоранд. Зеро ягона нусхае, ки мо аз ин рисола дар ихтиёр доштем ва аз он истифода кардем, хеле мағшушу норавшан ва он ҳам дар ҳошияи Фикҳи Кайдонӣ навишта шуда буд.

БИСМИЛЛОҲИР РАҲМОНИР РАҲИМ

الحمد لله الذي هدانا للتوحيد وأشار لنا إلى معنى التفريد والصلاة والسلام
على من أظهر العجز عن القيام بتمام التحميد وعلى آله وأصحابه أرباب الطريق
السديد. أما بعد:

Пас аз санои Худованди ҷаҳон ва дуруди
Паёмбари инсу ҷон, Алӣ ибни Султонмуҳаммад
маъруф ба лақаби Алиқорӣ (р) меғӯяд: Ин рисолаи
кӯчак масъалаи хеле муҳиммеро таҳқиқ ва баррасӣ
мекунад. Мавзӯи мавриди баҳс масъалаи ишора
кардан ба ангушти шаҳодат ва ё саббоба дар
ташаҳҳуди намоз аст.

Дар рисолаи мазкура далелҳои фаровоне роҷеъ
ба исботи ишораи саббоба дар намоз, кайфияти адо
кардани он, нақли ривоятҳои мухталифа перомун
он ва интиҳоби қавли муътамад аз байни он ривоятҳо
зикр хоҳад шуд. Умедворам ба баракати зинда
гардонидани ин суннати таркшуда бандани низ дар
сафи эҳғарони суннатҳои Расули Акрам (с) дохил
шуда, машмули башорати ишон гардам, ки фармуда:

مَنْ أَحْبَبَ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِي فِي الْجَنَّةِ³⁴

«Ҳар кӣ як суннати аз байн рафтаи маро зинда кунад, дар ҳақиқат муҳиб ва дӯстдори ман аст. Ва ҳар кӣ муҳиб ва дӯсти ман шуд, бе шакку шубҳа ҳамроҳи ман дар биҳишт аст».

Рисолаи худро «Тазйин-ул-ибора ли таҳсин-ил-ишора» номгузорӣ кардаам³⁵.

³⁴ Пори аз ҳадисест, ки Тирмизӣ аз Анас ибни Молик (р) дар китоби Ҷомиъи Тирмизӣ ривоят кардаанд. Вале дар нусхаҳои Ҷомеъи Тирмизӣ каме тафовут аст. Масалан дар нусхае, ки соли 1315 ҳичрӣ дар Деҳлӣ чоп шудааст, чунин омадааст:

من أحبني سنتي فقد أحباني ومن أحباني كان معي في الجنة

Баъдан шореҳ дар зери ҳадис ишора кардааст: Дар нусхае: من أحبني
من أحب سنتي فقد أحبني ومن أحبني كان معي في الجنة Ин ҳамон ривоятест, ки Алиқорӣ (р) дар рисолаи худ интиҳоб кардааст. Аммо дар фатовои Азизии Шоҳ Абдулазиз муҳаддиси Деҳлавӣ ҳамин ҳадисро бо ривояти Тирмизӣ чунин навиштаанд:

من أحب سنتي فقد أحبني ومن أحبني كان معي في الجنة

³⁵ Шояд барои ин суннати санийя, чун зинат ва зеваре шавад, ки хусн бар хусни он зам намояд ва таваҷҷӯҳи муслиминро бар он мунсариф бигардонад.

ДАЛЕЛҲОИ ИШОРАИ САББОБА АЗ ҚУРЪОН ВА ҲАДИС

Дар Қуръони азимушшаън далоили ин масъала ба сурати муълал ва фишурда омадааст. Ва он, ҳамон оятҳоест, ки амр ба мутобиат намудан аз суннати Расули Акрам (с) мекунад. Мисли:

وَمَا آتَاكُمُ الرَّسُولُ فَخُذُوهُ وَمَا نَهَاكُمُ عَنْهُ فَانْتَهُوا وَاتَّقُوا اللَّهَ (أَيُّ فِي إِطَاعَةٍ مِّنْ سِوَاهُ) إِنَّ اللَّهَ شَدِيدُ الْعِقَابِ

«Ҳар он чӣ Паёмбар ба шумо биёрад, бигиред! Ва ҳар чӣ наҳй кунад во гузored! Ва (дар нофармонӣ кардани Паёмбар) аз Худо битарсед, ки Худо сахт азобкунанда аст (осиёнро)»³⁶.

مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا

«Ҳар кӣ Расудро итоат кунад, Худоро итоат кардааст. Ва ҳар кӣ мухолафат кунад, (кайфари мухолафаташ бо Худост) ва мо туро ба ниғаҳбонӣ (ва

³⁶ Ҳашр, ояи 7.

муҳосибаи аъмоли онҳо) нафиристодаем. (балки барои таблиғ ва даъват фиристодаем)»³⁷.

Дар Қуръони карим назири ин ду оят роҷеъ ба ин мавзӯъ оятҳои зиёде ҳастанд. Аммо далоили ин масъала аз суннати Расули Акрам (с) ҳадисҳои фаровонест, ки поре аз онҳоро соҳиби Мишкот-ул-масобиҳ Шайх Валиюддин Хатиби Табрeзӣ (р) дар китоби худ зикр намудааст.

³⁷ Сураи Нисо, ояи 80.

ЗИКРИ ҲАДИСҶО АЗ МИШКОТУЛ МАСОБИҲ

۱- عَنْ ابْنِ عُمَرَ رَضِيَ اللَّهُ عَنْهُمَا قَالَ: كَانَ رَسُولُ اللَّهِ (ص) إِذَا قَعَدَ فِي التَّشَهُدِ وَضَعَ يَدَهُ الْيُسْرَى عَلَى رُكْبَتِهِ الْيُسْرَى وَوَضَعَ يَدَهُ الْيُمْنَى عَلَى رُكْبَتِهِ الْيُمْنَى وَعَقَدَ ثَلَاثَةَ وَخَمْسِينَ وَأَشَارَ بِالسَّبَابَةِ³⁸

«Ибни Умар ривоят мекунад: Паёмбари Акрам (с)

вақте дар қаъдаи аввал ва ё қаъдаи сонӣ менишастанд, дасти чапро бар зонуи чап ва дасти ростро бар зонуи рост мегузоштанд ва ангуштони дасти ростро ба сурати адади 53 мебастанд³⁹ ва ба ангушти шаҳодат ишора мекарданд».

³⁸ Муслим ривоят кардааст.

³⁹ Бидон, ки аҳли ҳисоб ақдҳо доранд, ки дар ангуштон мебаданд. Ҳар яке аз ин ақдҳоро барои адади муайян вазъ кардаанд. Масалан ҳамин ақди 53, ки дар ин ҳадис мазкур аст, сураташ он аст, ки муаллиф баъдан тафсир мекунад. Дигар ақди тисъин, яъне адади 90 аст. Сурати он ин аст, ки ангушти панҷумро бо ангушти чаҳорум қабз кунад ва ангушти мусаббиҳаро паҳн кунад ва сари ангушти ибҳомро бар сари ангушти миёна ниҳад ва ҳалқа созад. Ин навъ ишора назди уламои ҳанафӣ ва мазҳаби имом Аҳмад мухтор аст. Чунонки дар ҳадиси оянда биёяд.

Тафсири ақди мазкур (яъне ақди 53) ба шарҳи зер аст: се ангушти ахирро қабз ва ҷамъ мекунад ва ангушти шаҳодатро паҳн ва раҳо мекунад. Сари ангушти бузургро (яъне нарангуштро) дар беҳи ангушти шаҳодат мегузорад. Ин равиши ишора дар ташаҳҳуди намоз мазҳаби мухтор назди аиммаи шофиъия аст. Аммо мазҳаби мухтор назди уламои ҳанафӣ дар навъи ишораи саббоба баъдан зикр хоҳад шуд.

Муаллифи Мишкот-ул-масобиҳ дар идомаи ҳадиси гузашта мегӯяд:

٢- وفي رواية عنه أيضاً: "كَانَ إِذَا جَلَسَ فِي الصَّلَاةِ وَضَعَ يَدَيْهِ عَلَى رُكْبَتَيْهِ وَرَفَعَ إصْبَعَهُ الْيُمْنَى الَّتِي تَلِي الْإِبْهَامَ يَدْعُو بِهَا (أَي يُشِيرُ بِهَا) وَيَدُّهُ الْيُسْرَى عَلَى رُكْبَتَيْهِ بِاسِطِّهَا عَلَيْهَا.

«Дар ривояти дигар аз ибни Умар омадааст: Ҳар гоҳ Паёмбари Акрам (с) дар ташаҳҳуди намоз менишастанд, ҳар ду даст бар ду зонуи худ мегузоштанд ва ангушти саббобаи ростро, ки дар ҷивори ангушти ибҳом аст, баланд мекарданд дар

ҳоле, ки ба он дуо мекарданд (яъне дар вақти таҳлил, бо бардоштани ангушт ба ваҳдонияти Ҳақ Таъоло ишора мекарданд) ва дасти чапро дар ҳолати паҳну густурда бар зонуи чап мегузоштанд»⁴⁰.

۳- وَعَنْ عَبْدِ اللَّهِ بْنِ الزُّبَيْرِ رَضِيَ اللَّهُ عَنْهُمَا قَالَ: كَانَ رَسُولُ اللَّهِ (ص) إِذَا قَعَدَ يَدْعُو - أَيْ يَقْرَأُ التَّحِيَّاتِ - وَوَضَعَ يَدَهُ الْيُمْنَى عَلَى فَخْذِهِ الْيُمْنَى وَيَدَهُ الْيُسْرَى عَلَى فَخْذِهِ الْيُسْرَى وَأَشَارَ بِإِصْبَعِهِ السَّبَّابَةِ وَوَضَعَ إِبْهَامَهُ عَلَى إِصْبَعِهِ الْوُسْطَى وَيُلْقِمُ كَفَّهُ الْيُسْرَى رُكْبَتَهُ - أَيْ يَدْخُلُ رُكْبَتَهُ فِي رَاحَةِ كَفِّهِ الْيُسْرَى حَتَّى صَارَتْ رُكْبَتُهُ كَأَنَّ اللَّفْمَةَ فِي كَفِّهِ. وَهَذَا اخْتِيَارُ بَعْضِ أَهْلِ الْعِلْمِ.⁴¹

«Абдуллоҳ ибни Зубайр ривоят мекунад, ки Паёмбари Акрам (с) вақте дар қаъдаи намоз менишастанд, дуо мекарданд. Яъне Атгаҳиёт мехонданд ва дар он ҳолат дасти ростро бар рони рост ва дасти чапро бар рони чап мегузоштанд. Ба ангушти саббобаи дасти рост ишора мекарданд. Ва сари нарангушти худро бар сари ангушти миёна

⁴⁰ Муслим ривоят кардааст.

⁴¹ Муслим ривоят кардааст.

мегузоштанд⁴² ва зонуи худро монанди луқмаи даҳон дар кафи чап медаварданд. Ва ин даровардани зону дар дохили каф ихтиёри баъзе аз аҳли илм аст».

٤ - عَنْ وَائِلِ بْنِ حُجْرٍ عَنْ رَسُولِ اللَّهِ (ص) قَالَ: تُمْ جَلَسَ فَأَفْتَرَشَ رِجْلَهُ الْيُسْرَى وَوَضَعَ يَدَهُ الْيُسْرَى عَلَى فَخْذِهِ الْيُسْرَى وَحَدَّ مِرْقَعَهُ الْيُمْنَى عَلَى فَخْذِهِ الْيُمْنَى (يَعْنِي جَعَلَهُ مُنْفَرِدًا وَمُنْفَصِلًا عَنْ فَخْذِهِ) وَقَبِضَ ثُنْتَيْنِ (أَيَّ مِنَ الْأَصَابِعِ وَهُمَا الْخِنْصَرُ وَالْبِنْصَرُ) وَحَلَّقَ حَلَقَةً. (أَيَّ أَحَدَ إِبْهَامَهُ بِإِصْبَعِهِ الْوُسْطَى كَالْحَلَقَةِ) تُمْ رَفَعَ إِصْبَعَهُ (أَيَّ الْمُسَبَّحَةَ) فَرَأَيْتُهُ يُحْرِكُهَا وَيَدْعُوا بِهَا (أَيَّ يُشِيرُ بِهَا إِشَارَةً وَاحِدَةً عِنْدَ الْجُمُهورِ وَقَتَ الشَّهَادَةِ، وَإِشَارَةً مُتَعَدِّدَةً عِنْدَ الْإِمَامِ مَالِكِ رَحِمَهُ اللَّهُ عَلَيْهِ مِنْ أَوَّلِ التَّحِيَّاتِ إِلَى آخِرِهِ).

«Воил ибни Хучр ривоят мекунад: Паёмбари Худо (с) замоне, ки дар қаъда менишастанд, пои чапро барои нишастан мегустарониданд ва дасти чапро бар рони чап мегузоштанд. Оринчи ростро аз рони рост ҷудо ва баланд мекарданд. Оринчи ро ангушт аз ангуштони дасти рост (лелак ва ангушти қабл аз он)-ро қабз мекарданд. Ангушти миёнаро бо ангушти бузург ба сурати ҳалқа мекарданд. Сипас ангушти

⁴² Яъне ҳалқа мекарданд, чунонки тафсири мазхаби мо ҳанафиҳо аз ақди тисъин, яъне адади 90 ҳамин аст.

шаҳодатро дар вақти таҳлил (яъне ло илоҳа гуфтан) баланд мекарданд. Пас он ҳазратро дидам, ки ангуштро меҷунбониданд⁴³.

Назди ҷумҳури (аксари) аиммаи мазоҳиб намозгузор фақат як бор ишорат мекунад ва он ишорат ҳангомest, ки калимаи шаҳодатро қироат мекунад. Вале дар назди имом Молик (р) аз аввали аттаҳиёт то охири қаъда ишорат мекунад. Ҳадиси мазкур маъҳази ҷумҳури уламои мост дар қавле, ки ихтиёр кардаанд (ки он ақди тисъин аст). Ва низ қавли мухтор дар мазҳаби мо ҷамъ байни вазъ ва ишора аст⁴⁴.

Фуқаҳои мазҳаби мо дар таълими ишораи саббоба меғӯянд: намозгузор ангушти саббобаи худро замоне, ки «ло Илоҳа» меғӯяд, баланд мекунад ва

⁴³ Абудовуд, Дорамй ва Насой ривоят кардаанд.

⁴⁴ Яъне намозгузор дар ибтидо дасти ростро чун дасти чап бар рони худ меғузорад ва вақте, ки ба калимаи шаҳодат расид, ангуштҳоро ҷамъ намуда, ишора мекунад. Аммо дар мазҳаби имом Молик аз аввали қаъда то охири он ишора мекунад, чунонки зикр шуд.

вақте, ки «иллаллоӯ» меғӯяд, меғузорад. Зеро баланд кардани ангушти шаҳодат дар вақти таҳлил ишора ба нафӣ ва инкори маъбудҳои ботил намуда, гузоштани он ишора ба исботи ваҳдоният ва яғонагии маъбудии барҳақ мекунад (фалсафа ва рози ишораи саббоба дар ташаҳҳуди намоз ҳамин аст). Дар адо кардани ишораи саббоба дар ҳондани ташаҳҳуд байни қавли намозгузор, ки шаҳодат ба ваҳдонияти Худост бо феъли \bar{y} , ки ишора ба яғонагии маъбудии барҳақ аст, мутобиқати комил ҳукмфармоист.

٥- وَعَنْ عَبْدِ اللَّهِ بْنِ الزُّبَيْرِ رَضِيَ اللَّهُ عَنْهُمَا قَالَ: كَانَ رَسُولُ اللَّهِ (ص) يُشِيرُ بِإصْبَعِهِ إِذَا دَعَا وَلَا يُحَرِّكُهَا^{٤٥}.

«Абдуллоҳ ибни Зубайр ривоят мекунад, ки Расули Акрам (с) дар ташаҳҳуди намоз, ҳангоме ки Худоро ба ваҳдоният меҳонданд, ишора ба ангушти шаҳодат мекарданд, вале онро намечунбониданд»⁴⁶.

⁴⁵ Абудовуд ва Насоӣ ривоят кардаанд.

⁴⁶ Дар ҳадиси гузашта фармуд, ки «мечунбониданд» ва дар ин ҳадис мефармояд, ки «намечунбониданд». Пас он ҷо, ки фармуд мечунбониданд, мурод бардоштани ангушт аст барои ишора, ки

Имом Нававӣ исноди ҳадиси мазкурро саҳеҳ хондаанд. Ин ҳадиси саҳеҳ ба равшанӣ бар ин далолат дорад, ки намозгузор ҳангоми баланд кардани ангушт ба қасди ишора, онро намечунбонад, магар як бор. Ҷумҳури уламои мазҳаби мо, ба вижа имоми Аъзам (р) бар ҳамин қавланд. Бар хилофи мазҳаби имом Молик, ки дар мазҳаби ишон ангушти саббобаро ба такрор ва то охир мечунбонанд, чуноне ки гузашт.

мустанзими чунбонидани он аст аз маконаш. Ин ҷо ки фармуд намечунбониданд, мурод нафӣи такрори таҳриқи ўст. Дар ҳадиси мазкур нафӣи мазҳаби имом Молик аст дар ин масъала, ки назди ишон ангуштро то охири қаъда мутаҳаррик медоранд ва мегӯянд, ки ин ангушт иттисол ва пайванде ба рағҳои дил дорад ва чунбонидани он сабаби бедорӣ ва ҳузури дил аст. (Ашъат-ул-ламаот, саҳ.432). **Тавзеҳ:** Муҳаммад Носируддини Албонӣ, муҳаддиси машҳур дар асри мо (р) дар китоби Сифат-ус-салот-ин-набӣ мазҳаби имом Моликро дар ин масъала тасҳеҳ кардаанд. Бо истифода аз баъзе аҳодиси дигар ва қавли имом Таҳовӣ ва имом Аҳмад чунбонидани саббобаро то охири қаъда – яъне то вақти салом – суннат хондаанд. Ҳадиси Абудовудро, ки далолат бар начунбонидани саббоба мекунад, заъиф ва ғайри қобили истидлол гуфтаанд.

6- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ: إِنَّ رَجُلًا كَانَ يَدْعُو (أَيُّ يُشِيرُ) بِإِصْبَعِيهِ، فَقَالَ رَسُولُ اللَّهِ (ص) أَحَدٌ، أَحَدٌ.

«Аз Абухурайра ривоят шуда, ки марде бо ду ангушти саббобаи ҳар ду дасти худ ишора мекард⁴⁷. Паёмбари Акрам (с) ўро диданд ва фармуданд: Ба як ангушт ишора кун! Ба як ангушт ишора кун!⁴⁸»

Зеро он зоте, ки ишора ба тавҳиди ӯ мекуни, ягона ва яктост. Такрори лафзи «аҳҳид⁴⁹» ба мақсади таъкид аст.

7- عَنْ نَافِعٍ قَالَ: كَانَ عَبْدِ اللَّهِ بْنِ عُمَرَ إِذَا جَلَسَ فِي الصَّلَاةِ وَضَعَ يَدَيْهِ عَلَى رُكْبَتَيْهِ وَأَشَارَ بِإِصْبَعِهِ وَأَتْبَعَهَا بَصَرَهُ ثُمَّ قَالَ: قَالَ رَسُولُ اللَّهِ (ص): لَهْيَ أَشَدُّ عَلَى الشَّيْطَانِ مِنَ الْحَدِيدِ - يَعْنِي السَّبَّابَةَ.

«Ривоят аз Нофеъ, ғуломи озодкардаи ибни Умар аст, ки фармуд: Ибни Умар ҳар гоҳе дар қаъдаи намоз менишастанд, дастҳоро рӯи зону мегузоштанд ва дар қироати ташаҳҳуд ба ангушти саббоба ишора

⁴⁷ Алиқорӣ дар шарҳи Мишкот оварда, ки он шахс Саъд ибни Абивақос будааст.

⁴⁸ Ибни Абишайба ва Насоӣ ривоят кардаанд ва ҳукми онро саҳеҳ хондаанд. Имом Заҳабӣ низ мувофиқат кардааст.

⁴⁹ Дар асл «ваҳҳид» буда, маъхуз аз решаи тавҳид аст. Баъдан вовро тибқи баъзе қавоиди сарфӣ ба ҳамза бадал карданд.

мекарданд ва ҳангоми ишора назар ба ангушти худ мекарданд. Боре баъд аз адои намоз ибни Умар гуфтанд: Паёмбари Акрам (с) дар ин мавзӯ фармудаанд: ишора ба ангушти саббоба бар шайтон шадидтар ва сахттар аз силоҳ ва гурзи оҳанин аст»⁵⁰.

Яъне дар чиҳод алайҳи шайтон ин ишораи саббоба душвортар ва сангинтар аз шамшер ва гурзи оҳанин аст. Гӯё намозгузор бо шамшери ишора тамаъ ва орзӯи шайтонро сар мезанад ва қатъи тамаъи шайтон мекунад. Шайтонро, ки тамаъ дар гумроҳ ва мушрик кардани банда дорад, ноком ва ноумед мегардонад.

Ин маҷмӯи ҳадисҳое буд, ки муаллифи «Мишкот-ул-масобих» дар ин боб зикр намудааст. Банда дар китобе, ки маъруф ба исми «Мирқот-ул-мафотиҳ фи шарҳи Мишкот-ул-масобих» аст, дар баёни маъони ҳадисҳои мазкура тавзиҳоти бештаре додаам. (Ҳар кӣ

⁵⁰ Имом Аҳмад, Баззор, Абуҷаъфар, Табаронӣ ва Байҳақӣ (р) ривоят кардаанд.

маълумоти бештаре хоҳад, пас ба он ҷо мурочиа кунад).

ЗИКРИ ҲАДИСҲО АЗ ҒАЙРИ МИШКОТ-УЛ-МАСОБИҲ

Пиромуни ин масъала аз Паёмбари Акрам (с) дар китобҳои ҳадис (аз ғайри Мишкот-ул-масобих) аҳодиси зиёде бо тариқаҳои гуногун ривоят шудааст. Инак, зикри баъзе аз он аҳодис:

٨- عن ابن عمر رضي الله عنه قال: كان رسول الله (ص) إذا جلس في الصلاة وضع كفه اليمنى على فخذيه اليمنى وقبض أصابعه كلها وأشار بإصبعه التي تلي الإبهام ووضع يده اليسرى على فخذيه اليسرى.

«Ибни Умар ривоят мекунад: Расули Акрам (с) ҳар гоҳ дар қаъдаи намоз менишастанд, кафи рост бар рони рост мегузоштанд ва ҳамаи ангуштони дасти ростро (ба ҷуз ангушти саббоба) қабз мекарданд ва ба ангушти саббоба, ки дар ҷавори ангушти ибҳом аст, ишора мекарданд. Ва дасти чапро низ бар рони чап мегузоштанд»⁵¹.

⁵¹ Муслим, Абудовуд ва Насой ривоят кардаанд. Имом Молик низ дар китоби Муваттаъ овардааст.

٩- وَقَالَ الْبَاجِي الْفَقِيهُ: رَوَى سُفْيَانُ بْنُ عُيَيْنَةَ هَذَا الْحَدِيثَ عَنْ مُسْلِمِ بْنِ أَبِي مَرْيَمَ رَحِمَهُ اللَّهُ عَلَيْهِمَا وَزَادَ فِيهِ: قَالَ عَلَيْهِ السَّلَامُ: هِيَ مَدْبَةُ الشَّيْطَانِ. لَا يَسْهُو أَحَدُكُمْ مَا دَامَ يُشِيرُ بِإِصْبَعِهِ.

«Муҳаддис ва фақиҳи маъруф (аз уламои шофиъи мазҳаб) имом Бочӣ (p) меғӯяд: Ҳадиси фавқуззикрро Суфён ибни Уяйна низ аз Муслим ибни Абимарям ривоят кардааст ва дар ривояти худ қавли зеринро низ изофа кардааст, ки Паёмбари Акрам (с) пас аз анҷоми намоз фармуданд: ишораи саббоба силоҳи дуркунандаи шайтон аст. Ҳеч яке аз шумо модоме, ки ишораи саббоба мекунад дар намоз саҳв нахоҳад кард⁵²».

⁵² Албонӣ дар китоби Сифат-ус-салот-ин-набӣ ҳадиси мазкурро бо ривояти Абуяъло ва Ҳумайдӣ аз ибни Умар (p) нақл кардааст. Дар ривояти ишон ҳадис мавқуф ба ибни Умар аст, ки ишон перомуни ишораи саббоба гуфтаанд: وهي نذبة الشيطان لا يسهو أحدكم وهو ياъне ишораи саббоба мусибат ва азое барои шайтон аст. Ҳар кӣ аз шумо модоме, ки ишораи саббоба мекунад дар намозаш саҳв нахоҳад кард. Сипас ровӣ барои таълими дигарон ангушти саббобаро баланд карданд. Албонӣ дар ҳошияи китоби фавқуззикр қиссае аз Муслим ибни Абимарям бо ривояти Ҳумайдӣ овардааст. Муслим ибни Абимарям дар ривояти ҳадис яке аз ровиёни сиқа ва муътамади имом Муслим аст. Муслим ибни Абимарям меғӯяд: Марди

Имом Бочӣ бо истифода аз ҳадиси ривоятшуда дар баёни фоида ва ҳикмати ишораи саббоба мефармояд: пас ишораи саббоба дуркунандаи саҳв ва хато аз намоз буда, дафъкунандаи васвасаи шайтон аз қалби намозгузор аст. Аммо Ҷалолуддини Суютӣ дар баёни фалсафаи ишораи саббоба мефармояд: маънои он изҳори тавҳид ва ягонагии Парвардигор аст. Муаллифи рисолаи шумо (Муло Алиқорӣ) мегӯяд: Ман байни каломи ин ду бузургвор ҳеҷ навъ мунофот ва ихтилофе намебинам. Балки каломи эшонро дар ҳақиқат мешавад дар як ҷумла ба тариқи зайл ҷамъ намуд: изҳори тавҳид бо ишораи саббоба сабаби дафъ гаштани васвасаи шайтон буда, боиси дур шудани саҳву ғафлат аз намози намозгузор хоҳад шуд.

солеҳе дар олами рӯъё (хоб) анбиёи Худоро мучассам дар яке аз ибодатхонаҳои Шом диданд, дар ҳоле ки машғули намоз буданд ва ба ангушти саббоба ишора мекарданд. Баъдан Албонӣ изофа мекунад:

"وهذه فائدة نادرة غريبة وسنّها الى الرجل الصالح الصحيح" – Ва ин фоидаи нодири аҷибест, ки санади он ба марди солеҳ саҳеҳ аст.

١٠- عَنْ ابْنِ عُمَرَ رَضِيَ اللَّهُ عَنْهُ أَيْضاً أَنَّ النَّبِيَّ (ص) كَانَ إِذَا جَلَسَ فِي الصَّلَاةِ وَضَعَ يَدَهُ الْيُمْنَى عَلَى رُكْبَتِهِ وَرَفَعَ إِصْبَعَهُ الْيُمْنَى الَّتِي تَلِي الْإِبْهَامَ قَدْعًا بِهَا - أَيُّ أَشَارَ بِهَا - وَيَدَهُ الْيُسْرَى عَلَى رُكْبَتِهِ بَاسِطُهَا عَلَيْهَا.

«Боз ривоят аз ибни Умар аст, ки Расули Акрам

(с) ҳар замоне дар қаъдаи намоз менишастанд, дасти рост бар зонуи рост мегузоштанд ва ангушти шаҳодатро, ки дар паҳлуи ангушти бузург аст, баланд мекарданд. Пас ба он ангушт ишорат мекарданд ва дасти чапро бар зонуи чап паҳн ва густарда мекарданд⁵³».

١١- وَرَوَى النَّسَائِيُّ عَنْهُ (أَيُّ ابْنِ عُمَرَ) أَيْضاً: قَالَ الرَّوَايُ قُلْتُ لِابْنِ عُمَرَ: كَيْفَ رَأَيْتَ رَسُولَ اللَّهِ (ص) إِذَا جَلَسَ يَفْعَلُ؟ قَالَ: هَكَذَا وَنَصَبَ الْيُمْنَى وَأَضْجَعَ الْيُسْرَى وَجَعَلَ يَدَهُ الْيُمْنَى عَلَى فَخْذِهِ الْيُمْنَى وَيَدَهُ الْيُسْرَى عَلَى فَخْذِهِ الْيُسْرَى وَأَشَارَ بِالسَّبَابَةِ.

«Ривояти Насоӣ низ аз ибни Умар аст. Ровии ҳадис мегӯяд. Аз ибни Умар суол кардам: Паёмбари Худо замоне, ки дар қаъда менишастанд, чӣ кор мекарданд? Шумо эшонро он ҳангом дар чӣ ҳолат

⁵³ Муслим ва Тирмизӣ ривоят кардаанд.

медидед? Ибни Умар дар ҷавоб гуфтанд: ман эшонро дар қаъдаи намоз бо чунин ҳайате дидаам: сипас барои таълими соил (суолкунанда) пой рости худро рост карданд ва пой чапро бар замин хобониданд. Дасти рост бар рони рост ва дасти чап бар рони чап гузоштанд ва ба ангушти саббоба ишора карданд».

١٢- وفي روايةٍ أخرى له نحوه. قال: وكيف كان يصنع؟ قال: فوضع يده اليمنى على فخذه وأشار بالتي تلي الإبهام إلى القبلة ورَمَى بْبَصَرِهِ إِلَيْهَا ثُمَّ قَالَ: هكذا رأيتُ رسولَ الله (ص) يفعل^{٥٤}.

«Дар ривояти дигар аз ибни Умар назири ҳамин ҳадис омада, ки аз ишон ба ин ваҷҳ суол шуд: Расули Акрам (с) дастҳоро рӯи зону чӣ тавр мегузоштанд? Ибни Умар ба мақсади таълим дасти рост бар рони рост гузоштанд ва ба ангушти саббоба ишора ба сӯи қибла карданд ва дар аснои ишорат нигоҳи худро ба ангушти саббоба андохтанд... Баъд аз он фармуданд: Паёмбари Акрамро (с) ба чунин кайфият дидаам, ки ишора мекарданд».

⁵⁴ Ин ду ҳадис ривояти Насой аст.

۱۳- عن عبد الله بن الزبير رضي الله عنهما أنه عليه السلام وَضَعَ يَدَهُ الْيُسْرَى عَلَى رُكْبَتِهِ الْيُسْرَى وَوَضَعَ يَدَهُ الْيُمْنَى عَلَى فَخْذِهِ الْيُمْنَى وَأَشَارَ بِإِصْبَعِهِ^{۵۵}.
«Аз Абдуллоҳ ибни Зубайр ривоят шуда, ки Паёмбари Акрам (с) дар қаъдаи намоз дасти чап бар зонуи чап ва дасти рост бар рони рост мегузоштанд ва ба ангушти саббоба ишора мекарданд».

۱۴- وَرَوَى النَّسَائِيُّ عَنْهُ أَيْضاً كَانَ رَسُولُ اللَّهِ (ص) إِذَا جَلَسَ فِي التَّنْتِنِ أَوْ فِي الْأَرْبَعِ يَضَعُ يَدَهُ عَلَى رُكْبَتِهِ ثُمَّ أَشَارَ بِإِصْبَعِهِ.
«Насой низ аз Абдуллоҳ ибни Зубайр ривояти ҳадис мекунад, ки Расули Акрам (с) ҳар гоҳ дар қаъдаи аввал ва ё ахир менишастанд, даст бар рӯи зонӯ мегузоштанд. Баъд аз он ба ангушти шаҳодат ишора мекарданд».

۱۵- عن وائل بن حجر رضي الله عنه أنه رأى النبي عليه السلام جلس في الصلاة فافتش رجله اليسرى ووضع ذراعيه على فخذه وأشار بالسبابة يدعو^{۵۶} (أي يتشهد).

⁵⁵ Абудовуд ривоят кардааст.

⁵⁶ Насой ривоят кардааст.

«Ривоят аз Воил ибни Хучр аст, ки ишон Расули Акрамро (с) дидаанд, ки дар қаъдаи намоз ништастанд. Пас пои чапро ба хотири ништастан мисли фарш карданд ва ҳар ду бозуи худро бар болои ронҳои хеш гузоштанд ва дар аснои қироати ташаҳҳуд ба ангушти саббоба ишора карданд».

١٦- وفي رواية لأبي داود والنسائي: ووضع ذراعيه على فخذيه وحلق حلقه.
معنى نوحه ب: وحلق الإبهام والوسطى وأشار بالسبابة.

«Дар ривояти дигар аз Абудовуд ва Насоӣ омада, ки Паёмбари Акрам (с) баъд аз гузоштани дастҳо бар болои рон ангушти ибҳомро бо ангушти миёна ҳалқа карданд ва ба ангушти саббоба ишора карданд».

١٧- وعنه (أي وائل بن حجر) أيضا رحمة الله عليه: ثم وضع (عليه السلام) يده اليسرى على ركبته اليسرى ووضع ذراعَهُ اليمنى على فخذِهِ اليمنى ثم أشار بسبَابَتِهِ وَوَضَعَ الإِبْهَامَ عَلَى الوُسْطَى وَقَبَضَ سَائِرَ إصْبَعِهِ^{٥٧}.

«Аз Воил ибни Хучр ҳадиси дигаре ривоят шудааст. Ва он ин аст, ки Паёмбари Худо (с) баъд аз ништастан дар қаъда дасти чап бар зонуи чап ва дасти

⁵⁷ Абдурразоқ (р) ривоят кардааст.

рост бар рони рост мегузоштанд. Сипас бо ангушти саббоба ишора мекарданд ва сари ангушти бузургро бар беҳи ангушти миёна мегузоштанд ва ангуштони боқимондаро қабз мекарданд».

١٨- وَعَنهُ أَيْضاً: وَضَعَ مِرْفَقَهُ الْأَيْمَنَ عَلَى فَخْذِهِ الْأَيْمَنِ وَعَقَدَ أَصَابِعَهُ وَجَعَلَ حَلَقَةً بِالْإِبْهَامِ وَالْوَسْطَى ثُمَّ جَعَلَ يَدْعُو بِالْأُخْرَى. مَعْنَى نَهَيْكَ ن: وَقَبَضَ ثِنْتَيْنِ وَحَلَقَ حَلَقَةً فِي الثَّالِثِ^{٥٨}.

«Боз аз Воил ибни Ҳуҷр ривоят шуда, ки Паёмбари Акрам (с) оринчи ростро (яъне соъиди ростро) бар рони рост гузоштанд ва ангуштони он дастро ба ҳамдигар бастанд ва бо ангушти ибҳом ва миёна ҳалқа сохтанд. Баъд аз он ба ангушти дигаре, ки ангушти саббоба аст, ишора карданд. Дар ривояти дигар омада, ки ду ангушти кӯчакро қабз карданд ва ангушти ибҳомро бо ангушти саввум, ки ангушти миёна аст, ҳалқа сохтанд (ва ба ангушти саббоба ишора карданд) ».

⁵⁸ Абуяъло (р) ривоят кардааст.

۱۹- وعن أبي حميد الساعدي رضي الله عنه قال أنا أعلمكم بصلاة رسول الله (ص) ودَكَرَ حَدِيثًا طَوِيلًا وفيه: ووضع عليه السلام كَفَّهُ اليمنى على رُكْبَتِهِ اليمنى وَكَفَّهُ اليسرى على رُكْبَتِهِ اليسرى وَأَشَارَ بِإصْبَعِهِ⁵⁹.

«Абуҳумаиди Соъидӣ (разияллоҳу анҳу) хитоб ба чамъе аз асҳоб фармуданд: ман беҳтар аз ҳамаи шумо намози Паёмбари Худоро (с) медонам. Сипас ҳадиси тўлониеро дар боби намози Расули Акрам (с) зикр намуданд ва дар идомаи он фармуданд: Паёмбари Худо (с) дар қаъдаи намоз кафи рост бар зонуи рост ва кафи чап бар зонуи чап мегузоштанд ва ба ангушти шаҳодат ишора мекарданд.

۲۰- وعنه أيضاً كان رسولُ الله (ص) إذا جلس في الصلاة في الرَّكْعَتَيْنِ الْأُولَيَيْنِ يَنْصِبُ قَدَمَهُ اليمنى وَاْفْتَرَشَ رِجْلَهُ اليسرى وَأَشَارَ بِإصْبَعِهِ الَّتِي تَلِي الْإِبْهَامَ. وَإِذَا جَلَسَ فِي الْأَخْرَيَيْنِ أَفْضَى بِمَقْعَدِهِ الْأَرْضَ وَتَصَبَّ اليمنى⁶⁰.

«Дар ривояти дигар аз Абуҳумаиди Соъидӣ омада, ки Расули Худо (с) ҳар гоҳ дар қаъдаи аввал менишастанд, қадами рости худро рост ва истода мекарданд ва қадами чапро бар замин мисли фарш

⁵⁹ Абудовуд (р) ривоят кардааст.

⁶⁰ Ривояти Абдурраззоқ аст.

пахн ва густурда мекарданд ва бо ангуште, ки дар паҳлӯи ангушти ибҳом аст (яъне бо ангушти саббоба) ишора мекарданд. Ва ҳар замоне дар қаъдаи ахир менишастанд, мақъади хешро бар замин мерасониданд ва пои росташонро рост мекарданд».

٢١- وعن عاصم بن كليب رضي الله عنه عن أبيه عن جدّه قال دخلت على رسول الله (ص) وهو يُصَلِّي وقد وضع يده اليسرى على فخذه اليسرى ووضع يده اليمنى على فخذه اليمنى فقَبَضَ أصابعه وبَسَطَ السَّبَابَةَ وهو يقول: يَا مُقَلَّبَ القُلُوبِ قَلَّبَ قَلْبِي عَلَى دِينِكَ^{٦١}. وروى أبو يعلى نحوه وقال فيه بَدَل "بَسَطَ السَّبَابَةَ" يُشِيرُ بِالسَّبَابَةِ". روى الترمذی

«Осим ибни Кулайб аз падар ва падарбузургаши ривоят мекунад, ки падар бузурги Осим мегӯяд: Боре бар ҳузури Расули Акрам (с) дохил шудам, дар ҳоле ки он ҳазрат машғули адои намоз буданд. Дар ҳақиқат дидам, ки ишон дасти чап бар рони чап ва дасти рост бар рони рост гузошта буданд ва ангуштони дасти ростро ба ҷуз саббоба қабз ва ҷамъ карда ва ангушти саббобаро ба мақсади ишора

⁶¹ Ривояти Тирмизӣ аст.

кардан паҳну густурда карда буданд. Дар он асно чунин дуо мекарданд: Эй зеруруқунандаи дилҳо, қалби маро бар дин ва ойини худ моил ва собит бигардон! Абуяъло ба мазмуни ривояти Тирмизӣ, вале бо каме ихтилофи лафзӣ ҳадисеро ривоят кардаанд, ки дар ривояти ишон ба ҷои лафзи « بسط يشير » - «السبابة» (ангушти саббобаро паҳн кардаанд) « بالسبابة» (ба ангушти саббоба ишора мекарданд) омадааст».

٢٢- وعن مالك بن نُمَيْرِ الخُزَاعِيِّ عن أبيه رضي الله عنه قال رأيتُ رسولَ الله (ص) واضعاً ذِرَاعَهُ اليمُنَى عَلَى فخذِهِ اليمُنَى فِي الصَّلَاةِ يُشِيرُ بِإصْبَعِهِ. وَفِي رِوَايَةٍ عَنْهُ أَيْضًا قَالَ: رَأَيْتُ رَسُولَ اللَّهِ (ص) وَاضِعاً ذِرَاعَهُ اليمُنَى رَافِعاً إِصْبَعَهُ السَّبَابَةَ قَدْ أَحَنَاهَا شَيْئاً (أَيَّ أَمَالَهَا شَيْئاً يَسِيرًا)^{٦٢}.

«Молик ибни Нумайри Хузой аз падари худ ривоят мекунад, ки Паёмбари Худоро дидаам соид ва ё соқи дасти рост бар рони рост мегузоштанд ва дар он ҳолат бо ангушти саббоба ишора мекарданд. Дар ривояти дигар аз падари Молик ибни Нумайр омада,

⁶² Абудовуд ва Насой ривоят мекунанд.

ки Расули Худоро дидаам, ки дасти рост бар рони рост мегузоштанд ва ангушти саббобаро дар ҳолате, ки андаке қач ва моил карда буданд, мебардоштанд ва ишора мекарданд».

۲۳- عن حَبَابِ الْغِفَارِيِّ رَضِيَ اللهُ عَنْهُ قَالَ: كَانَ رَسُولُ اللهِ (ص) إِذَا جَلَسَ فِي آخِرِ صَلَاةٍ يُشِيرُ بِإِصْبَعِهِ السَّبَّابَةِ⁶³.

«Хаббоби Ғифорӣ ривоят мекунад, ки Расули Акрам (с) ҳар гоҳ дар охири намоз барои адои ташаҳхуд менишастанд, бо ангушти саббоба ишора мекарданд».

۲۴- وعن أبي هريرة (رض) قال: قال رسول الله (ص) إِنَّ جُزْءًا مِنْ سَبْعِينَ جُزْءًا مِنَ النَّبُوَّةِ تَأْخِيرُ السُّحُورِ وَتَبْكَيرُ الْإِفْطَارِ وَإِشَارَةُ الرَّجُلِ بِإِصْبَعِهِ فِي الصَّلَاةِ⁶⁴.

«Дар ривояти Абухурайра Паёмбари Акрам (с) мефармоянд: Таъхири саҳархӯрӣ ва таъчили рӯзакушоӣ дар моҳи мубораки Рамазон ва ишораи саббоба дар намоз як чузъ аз ҳафтад чузъи нубувват аст (яъне як суннате аз суннатҳои хоси Паёмбар аст)».

⁶³ Табаронӣ дар китоби Алкабир бо нақл аз ровиёни мӯътамад ривоят кардааст.

⁶⁴ Абдураззоқ ривоят кардааст.

٢٥- وعن مُعَاذِ بْنِ جَبَلٍ (رض) أَنَّهُ كَانَ إِذَا جَلَسَ فِي آخِرِ صَلَاتِهِ إِعْتَمَدَ بِيَدِهِ الْيُسْرَى عَلَى فَخْذِهِ الْيُسْرَى وَبِيَدِهِ الْيُمْنَى عَلَى فَخْذِهِ الْيُمْنَى وَيُشِيرُ بِإِصْبَعِهِ إِذَا دَعَا^{٦٥}.

«Муъоз ибни Ҷабал ҳар гоҳ дар охири намоз менишастанд, бо дасти чап бар рони чап ва бо дасти рост бар рони рост така мекарданд (яъне мегузоштанд) ва ҳангоме, ки дуо (яъне ташаҳҳуд) мехонданд, бо ангушти саббоба ишора мекарданд».

٢٦- عن بَشِيرٍ رَضِيَ اللهُ عَنْهُ أَنَّهُ سَمِعَ ابْنَ عُمَرَ يَقُولُ: إِنَّ رَفَعَكُمْ أَيْدِيَكُمْ فِي الصَّلَاةِ لِبِدْعَةٍ. وَاللَّهِ مَا زَادَ رَسُولُ اللَّهِ (ص) عَلَى هَذَا يَعْنِي بِإِصْبَعِهِ^{٦٦}.

«Башир (разияллоҳу анҳу), ки аз ҷумлаи тобеин аст, ибни Умарро шунидаанд, ки меғуфт: дастбардориҳои шумо дар намоз бидъат (яъне бар ҳилофи суннат) аст⁶⁷. Ба Худо қасам, Расули Худо аз

⁶⁵ Табаронӣ дар китоби «Ал-кабир» ривоят кардааст, ин ҳадис мавқуф бар Муъоз ибни Ҷабал аст.

⁶⁶ Ибни Абишайба ривоят кардааст.

⁶⁷ Мурод аз ин бидъат дастбардории баъд аз салом намоз аст. Ончунон ки рофизиён мекунанд, ки баъд аз салом ва ё дар аснои салом дастҳоро баланд карда, рӯи зону мезананд. Ҷунонки баъдан зикр шавад. На он дастбардорию, ки дар такбири рукӯ

ин қадр зиёд накардаанд. Мақсади ишон аз ин ҳарф баланд кардани ангушти саббоба дар қироати ташаҳхуд буд (яъне Паёмбари худо дар ташаҳҳуди намоз беш аз ишораи саббоба накардаанд)».

٢٧- عن وائل بن أبي شيبة عن ابن التيمي رضي الله عنه قال: سئل ابن عباس رضي الله عنه عن تحريك الرجل إصبعه في الصلاة فقال: ذلك الإخلاص^{٦٨}.

«Ибни Таймӣ ривоят мекунад, ки аз ибни Аббос суол шуд, ҳикмат ва фалсафаи ишораи саббоба дар намоз чист? Ишон дар ҷавоб фармуданд: Он аз нишонаҳои ихлоси дар тавҳид ва ё баёнгари ихлоси дар тавҳид аст».

٢٨- عن ابن عمر رضي الله عنهما مرفوعاً: تحريك الإصبع في الصلاة مذبذبة الشيطان - أي آلة التخويف للشيطان^{٦٩}.

ва ё такбири қавмаи рукӯъ мекунад. Зеро он рафъи ядайн (ду даст) дар саҳеҳайн бо ривояти Абдуллоҳ ибни Умар аз Расули Акрам (с) собит гаштааст.

⁶⁸ Абдурразоқ (р) ривоят кардааст.

⁶⁹ Ривояти Байҳақист.

«Ибни Умар исноди ҳадисро ба Расули Акрам (с) мерасонад, ки он ҳазрат фармуданд: ҷунбонидани ангушт дар намоз (яъне ишораи саббоба кардан) тозиёна ва силоҳи тарсонидани шайтон аст».

٢٩- وفي الجامع الصغير: كَانَ رَسُولُ اللَّهِ (ص) يُشِيرُ فِي الصَّلَاةِ^{٧٠}.

«Дар китоби Алҷомеъ-ус-сағир (ки аз таълифоти Ҷалолуддини Сујутист, бо ривояти Анас ибни Молик (р) омада), ки Паёмбари Худо (с) дар ташаҳҳуди намоз ба ангушти саббоба ишора мекарданд».

٣٠- وفي الجامع الكبير عن عُبَيْدِ بْنِ عَامِرٍ رَضِيَ اللَّهُ عَنْهُمَا تَكُونُ بِكُلِّ إِشَارَةٍ يُشِيرُ الرَّجُلُ فِي صَلَاتِهِ عَشْرَ حَسَنَاتٍ. بِكُلِّ إِصْبَعٍ حَسَنَةٌ^{٧١}.

«Дар китоби Алҷомеъ-ул-кабир (ки ин ҳам аз таълифоти имом Сујутист) бо ривояти Уқба ибни Омир омада, ки дар муқобили ҳар ишораи саббоба, ки намозгӯзор дар ташаҳҳуди намоз мекунад, даҳ

⁷⁰ Аҳмад ва Абудовуд аз Анас (р) ривоят кардаанд.

⁷¹ Ҳоким дар таъриҳашон ривоят кардаанд.

ҳасана бар ишон навишта мешавад⁷². Ба ин тавр, ки дар баробари ҳар ангушт ҳасанае ҳосил мешавад».

۳۱- وعن عبد الرحمن بن أبي ربيعة رحمه الله عليه: كان النبي (ص) يقول في صلاته هكذا وأشار بإصبعه السبابة⁷³.

«Абдурраҳмон ибни Абзӣ аз намози Расули Акрам (с) сифат мекунад, ки Паёмбари Худо дар ташаҳҳуди намоз чунин ишорат мекарданд: сипас ровӣ (барои таълими ҳозирин) ба ангушти саббобаи худ ишора карданд».

۳۲- وعن وائل بن حجر رضي الله عنه رأيت رسول الله (ص) رفع يديه في الصلاة حين كبر... إلى أن قال: ثم جلس فأفترش رجله اليسرى ثم وضع يده اليسرى على ركبته اليسرى ووضع يراعه اليمنى على فخذه اليمنى ثم أشار بسبائته ووضع الإبهام على الوسطى وحلق بها وقبض سائر أصابعه⁷⁴.

«Воил ибни Ҳуҷр ривоят мекунад, ки Паёмбари Худоро дар намоз дидаам, ки ҳангоме такбир мегуфтанд, дастҳоро баланд мекарданд. То он ки

⁷² Яъне аҷру савоби даҳ амали солеҳ ва нек барояш ҳосил мешавад.

⁷³ Ривояти Абдурраззоқ аст.

⁷⁴ Ривояти Абдурраззоқ аст.

Воил ибни Хучр (дар идомаи сухани хеш расиданд ба васфи қаъдаи Расули Акрам (с)) гуфтанд: Баъд аз он Расули Акрам (с) дар қаъдаи намоз нишастанд. Пас пои чапро барои нишастан мисли фарш бар замин паҳн карданд. Баъд аз он дасти чапро бар зонуи чап ва дасти ростро бар рони рост гузоштанд. Сипас ба ангушти саббоба ишора карданд ва сари ангушти ибҳомро бар сари ангушти миёна гузошта ҳалқа карданд ва бақияи ангуштҳоро қабз карданд».

٣٣- وعنه أيضاً: فَلَمَّا قَعَدَ لِيَتَشَهَّدَ فَرَشَ قَدَمَهُ الْيُسْرَى عَلَى الْأَرْضِ وَجَلَسَ عَلَيْهَا وَوَضَعَ كَفَّهُ الْيُسْرَى عَلَى فَخْذِهِ الْيُسْرَى وَوَضَعَ مِرْفَقَهُ الْيُمْنَى عَلَى فَخْذِهِ الْيُمْنَى وَعَقَدَ أَصَابِعَهُ وَحَلَقَهُ بِالْإِبْهَامِ وَالْوُسْطَى ثُمَّ جَعَلَ يَدْعُو بِالْأُخْرَى^{٧٥}.

«Боз ривоят аз Воил ибни Хучр аст, ки меғӯяд: ҳар гоҳ Расули Акрам (с) барои қироати ташаҳҳуд дар қаъдаи намоз менишастанд, пои чапро бар замин фарш мекарданд ва бар болои он менишастанд. Кафи чапро бар рони чап ва оринҷи рост (яъне соиди рост)-ро бар рони рост мегузоштанд. Ангушти

⁷⁵ Саъид ибни Мансур дар сунани худ ривоят кардааст.

кӯчакро мебастанд ва ангушти бузургро бо ангушти миёна ҳалқа мекарданд. Баъд аз он бо ангушти саббоба дуо (яъне ишора) мекарданд.

٣٤- ورَوَى النِّبْهَيْتِيُّ وابنِ مَاجَةَ رَحِمَهُمَا اللهُ بِإِسْنَادٍ صَحِيحٍ أَنَّ النَّبِيَّ (ص) عَقَدَ الْخِنْصَرَ وَالْبِنْصَرَ ثُمَّ حَلَقَ الْوُسْطَى وَالْإِبْهَامَ.

«Байҳақӣ ва ибни Моҷа ба исноди саҳеҳ ривоят кардаанд, ки Расули Акрам (с) ангушти кӯчакро бо ангушти ҳамчавораш мебастанд. Сипас ангушти миёнаро бо ангушти ибҳом ҳалқа (ва ба он ишора) мекарданд».

МУНОҚАША

Ин маҷмӯае аз ҳадисҳои сершумор ва машхуре буд, ки ба риштаи таҳрир дароварда шуд. Пас дигар ҷои шакку шубҳа дар сиҳати асли ишораи саббоба боқӣ намондааст. Зеро баъзе аз ин ҳадисҳои мазкура дар Саҳеҳи Муслим мавҷуд аст.

Хулосаи калом: Ҳадисҳои ривоятшуда дар сиҳоҳи шашгона (ба ҷуз Саҳеҳи Бухорӣ) ва дар ғайри сиҳоҳи шашгона низ мазкур аст. Онҳо қариб аст, ки ба ҳадди тавотури ҳақиқӣ бирасанд. Балки дуруст аст, ки бигӯям: ба ҳадди тавотури маънавӣ расидаанд. Пас барои шахсе, ки имон ба Худо ва Расул дорад, чӣ гуна ҷоиз аст, ки аз амал кардан ба муқтазои аҳодиси мазкура эътироз намояд ва дар муқобили чунин далели сариҳ ва бурҳони азими шаръӣ далел ва ҳуҷҷаттарошӣ бикунад. Бо вучуде, ки он далелтарошиҳо аслан аз маъхазҳои заъиф ва алил (иллатӣ, иллатдор) сарчашма гирифтааст.

Яке аз он далелҳои сохта ин аст, ки муҳолифони ишораи саббоба мегӯянд: **Ишора кардан ба ангушти саббоба як амал ва ҳаракати зиёдатӣ дар намоз аст, ки ҳеч эҳтиёчу ниёзе ба он нест. Зеро асос ва бинои намоз бар вақор ва оромиш аст (на бар ҳаракат ва ҷунбиш). Пас тарки он беҳтар аз адои он аст.**

Аммо ин далели ишон як қавли мардуд ва ғайри қобили қабул аст. Зеро агар тарки ишораи саббоба авло мебуд, ҳаргиз Паёмбари Акрам (с) ба он амал намекарданд. Дар ҳоле, ки ишон ба сифати вақор ва тамкин дар баландтарин мақомаш муттасиф буданд.

Дигар ин ки ба воситаи ангушти саббоба ишора кардан ба ваҳдонияти Худои раҳмон якчоя бо талаффузи калимаи тавҳид бар забон, нур болои нур ва сурур болои сурур аст. Пас ишораи саббоба (ки дар ҳақиқат ба маънои ишора ба тавҳиди Худост) амалест, ки намозгӯзор ниёзи мубрам ва мӯҳкам ба

он дорад⁷⁶. Зеро тавҳид ва яктопарастӣ марчаъ ва меҳвари тамоми ибодат ва тоати бандаи муъмин аст.

Дигар далели тарошидаи муҳолифини ишораи саббоба ин аст, ки меғӯянд: **Дар амали ишораи саббоба мувофиқат ва мушобаҳат бо фирқаи «Рофиза» аст. Ба хотири таҳқиқи муҳолафат ба эшон, накардани он беҳтар аз кардани он аст.**

Ин ҳуҷҷати ишон низ аз чанд вачҳ зоҳир-ул-бутлон аст. **Аввал** ин ки рофизиҳо бо мушоҳидае, ки мо дар ин замон аз намози онҳо дорем, мебинем, ки ишон дар намоз аслан ишорae ба ангушт надоранд. Танҳо ишорae, ки дар намоз доранд, ин аст, ки дар вақти салом ба афсус ва ҳасрат ба хотири аз даст додани ислом, дастҳоро баланд карда, рӯи зону мезананд.

Пас ин далели муҳолифин ҳуҷҷате гашт ба нафъи мо, вале бар зарари эшон. **Дуввум**, бар тақдире, ки нисбати ишораи саббоба ба рофизиҳо саҳеҳ бошад

⁷⁶ На амали зиёдатӣ ва кори нодаркор, чунонки муҳолифини ишораи саббоба меғӯянд.

ҳам, наметавонад он монеъи мо аз ин суннати саҳеҳа гардад. Зеро мо – аҳли суннат – маъмур нестем ба ин ки ҳар коре, ки ишон мекунад, бояд мухолафат кунем, то ин ки шомили тамоми афъол ва аъмоли ишон бошад. Мисли таом хӯрдан ба дасти рост (ва бисмиллоҳ гуфтан дар вақти тановули таом) ва монанди он. Балки тибқи муқаррароти усули мазҳаб бар мо зарур аст фақат дар бидъатхое, ки пайдо кардаанд ва шиори мазҳаби худ қарор додаанд, ба ишон мухолафат дошта бошем. Мисли санг гузоштан рӯи сачҷода (ки шиори хоси мазҳаби ишон аст).

Агарчи назди аҳли суннат – ба иттифоқи аимма – сачҷода бар ҷинси замин афзал ва беҳтар аст, вале бо вучуди ин, бар рӯи гилем ва пӯстин ва монанди он низ сачҷода кардан ҷоиз аст. Аммо сангу гил рӯи сачҷода гузоштан ва онро яке аз шурути намоз

донистан бидъатест, ки онро рофизихо пайдо карда ва шиори вижаи ҷамоати худ қарор додаанд⁷⁷.

Пас, мо аҳлии суннатро ба ду иллат лозим ва зарур аст аз мушобаҳат ба ишон парҳез намоем.

Яке ба хотири шикастани мувофиқати ишон дар он бидъат (яъне барои изҳори мухолафат ба эшон). Чунонки Паёмбари Акрам (с) (дар боби мухолафат ба аҳли куфр ва бидъат) фармудаанд:

خالفوا اليهود والنصارى

Бо яҳуд ва насоро дар амал мухолафат намоед!

Дуввум ба хотири дафъи тӯҳмат ва гумони бад (яъне гумони тақлид ба рофизихо) аз нафси худ. Зеро дар ривоят омадааст:

⁷⁷ Дар масъалаи мазкура ва чанд масоили минбаъда бидъати рофизихо марбут ба ҳукми ин масоил аст. Масалан онҳо ҳукми санг гузоштан дар рӯи сачҷодаро яке аз фарзҳо ва шурути қабули намоз медонанд. Дар ҳоле, ки ҳукми он назди аҳли суннат фарз набуда, балки мубоҳ ва ҷоиз аст. Пас дар чунин аъмоли мубоҳа мухолафат бар ишон як амри мустаҳаб ва мустаҳсан аст. Вале агар амале бошад, ки назди аҳли суннат аслан ҷоиз набуда ва аз назари Қуръону суннат низ асл ва далеле надорад, пас дар чунин сурат мухолафати ишон бар мо вочиб ва зарур аст. Мисли занҷирзанӣ дар рӯзҳои Ошуро ва монанди он (маъхази ин гуфтаҳо рисолаи мазкура аст).

اتَّقُوا مَوَاضِعَ التُّهْمِ

Аз мавзеъҳои тӯҳмат парҳез намоед!

Аз ҷумлаи бидъатҳои махсуси ишон дар мавсими ҳаҷ, барои дуо дар Мустаҷор⁷⁸ вуқуф кардан ва ба хотири эҳроми ҳаҷ аз Макка ба Яламлам, ки дар хориҷи ҳарам аст, берун омадан ва даҳ рӯзи аввали моҳи муҳаррамро пай дар пай рӯза доштан аст. Бо вучуде, ки арбоби илм аз мазоҳиби арбаъа бо иттифоқи оро бар ҷавози аъмоли мазкур рафтаанд, вале боз ҳам мувофақат ва мушоракат кардан ба ишон дар чунин аъмол бар аҳли суннат ҷоиз нест (балки муҳолафат кардан мустаҳаб аст).

Ба хилофи суннате, ки бо ривояти саҳеҳ аз Расули Акрам (с) собит гаштааст, ки ин ҷо мушоракат ба ишон ҷоиз аст, на мамнӯъ. Мисли хориҷ шудан аз Макка ба Танъим ва ё Ҷиърона барои эҳроми умра.

Ҳосили калом, муҳолафат кардан бо аҳли бидъат дар амри мубоҳ ба мақсади боз доштани ишон аз он

⁷⁸ Шояд исми мавзеъ бошад дар Арафот ва ё дар ғайри Арафот.

бидъат ва баргардонидани онҳо ба салоҳ ва шоистакорӣ амри мустаҳсан ва писандида аст.

Аммо масъалаи ишораи саббоба, ки бо ҳадисҳои саҳеҳ собит гаштааст, аслан аз боби бидъат намебошад (то ин ки ба хотири мухолифати рофизӣ онро тарк намоем ва низ рофизӣ аслан ишораи саббоба намекунад, то мухолифати онҳо бар мо лозим бошад).

ДАЛЕЛҲОИ ИШОРАИ САББОБА АЗ ИЧМОЪ ВА ГУФТОРИ ФУҚАҲО

Яке дигар аз далелҳои исботкунандаи ишораи саббоба ба ғайр аз Қуръон ва Суннат, иҷмои уммат аст. Зеро аз ҳеч нафар аз асҳоби Паёмбар ва на аз уламои салаф ва халафи уммат хилофе дар тасҳеҳ ва ҷавози ин масъала маълум нагашта ва ривоят нашудааст. Балки имоми Аъзам ва шогирдони ишон Абуюсуф ва Муҳаммад (р) ҳукм ба суннат будан ва ҷавози он кардаанд. Инчунин маснуияти ишораи

саббоба бо ахбор ва осори саҳеҳа аз имом Молик ва имом Шофеъӣ ва имом Аҳмад ва ҷамеъи уламои уммат дар ҳар аср ва шаҳре собит гаштааст ва ғуқаҳои мутақаддимин ва мутааххирини мо тасреҳ ба он кардаанд. Баъд аз субути далелҳои зикршуда дигар қавли муҳолифини ишораи саббоба мардуд ва ғайри мӯътабар аст. Албатта маълум аст, ки сокинони Мовароуннаҳр ва аҳли Хуросон, Ироқ, Рум ва билоди Ҳинд, махсусан касоне, ки пойбанди тақлид (-и кӯр-кӯрона) буда, аз неъматҳои таҳқиқ ва баррасии далоил маҳруманда ва амали худро ба қавли саҳеҳ таъйид намекунаанд, тарки ин суннати набавӣ кардаанд.

Вале тарки онҳо низ аз назари шарият аҳамият ва эътибори надорад (ва дар ҳолати ин суннати саҳеҳа ҳадшаву нуқсонро ворид намекунад).

Инак, ба охири ҳадис дар ин мавзӯъ таваҷҷӯҳ кунед!

۳۵- وَقَدْ ذَكَرَ الْإِمَامُ مُحَمَّدٌ رَحِمَهُ اللهُ عَلَيْهِ فِي مُوطَّأِهِ: أَخْبَرَنَا مَالِكٌ أَخْبَرَنَا مُسْلِمُ بْنُ أَبِي مَرِيَمَ عَنْ عَلِيِّ بْنِ عَبْدِ الرَّحْمَنِ الْمُعَاوِيِّ رَحِمَهُمُ اللهُ أَنَّهُ قَالَ: رَأَيْتُ عَبْدَ اللهِ بْنَ عَمْرٍو رَضِيَ اللهُ عَنْهُ وَأَنَا أَعْبْتُ بِالْحَصَى فِي الصَّلَاةِ فَلَمَّا انصَرَفْتُ نَهَانِي فَقَالَ: إِصْنَعْ كَمَا كَانَ رَسُولُ اللهِ (ص) يَصْنَعُ! فَقُلْتُ: وَكَيْفَ كَانَ رَسُولُ اللهِ (ص) يَصْنَعُ؟ قَالَ: كَانَ رَسُولُ اللهِ (ص) إِذَا جَلَسَ فِي الصَّلَاةِ وَضَعَ كَفَّهُ الْيُمْنَى عَلَى فَخْذِهِ الْيُمْنَى وَقَبِضَ أَصَابِعَهُ كُلَّهَا وَأَشَارَ بِإِصْبَعِهِ الَّتِي تَلِي الْإِبْهَامَ وَوَضَعَ كَفَّهُ الْيُسْرَى عَلَى فَخْذِهِ الْيُسْرَى ثُمَّ قَالَ مُحَمَّدٌ رَحِمَهُ اللهُ (بَعْدَ رَوَايَةِ الْحَدِيثِ) وَبِصْنَعِ رَسُولِ اللهِ (ص) نَأْخُذُ وَهُوَ قَوْلُ أَبِي حَنِيفَةَ رَحِمَهُ اللهُ⁷⁹.

«Имом Муҳаммад шогирди имоми Аъзам (р) дар китоби Муваттаъ бо санади худ аз Алӣ ибни Абдурраҳмони Муъовӣ ривояти ҳадис мекунад. Алӣ ибни Абдурраҳмон меғӯяд: «Абдуллоҳ ибни Умар (раз) маро диданд, ки дар намоз саргарми бозӣ кардан бо сангресаҳо ҳастам. Ҳангоме ки аз намоз фориғ шуд, маро аз бозӣ кардан дар намоз манъ фармуданд ва гуфтанд: (бо ангуштони худ) бикун он чиро Расули Акрам (с) мекарданд. Гуфтам: Ё ибни Умар, Расули Худо дар намоз (бо ангуштони худ) чӣ мекарданд? Ибни Умар гуфтанд: Паёмбари Акрам (с)

⁷⁹ Ҳадиси мазкурро имом Муслим ва Абуодовуд низ бо ҳамин санад ривоят кардаанд.

вақте дар қаъдаи намоз менишастанд, кафи рост бар рони рост мегузоштанд ва ҳама ангуштонро қабз мекарданд ва ба ангушти саббоба ишора мекарданд ва кафи чапро низ бар рони чап мегузоштанд. Баъд аз ривояти ҳадиси мазкур имом Муҳаммад каломи худро бо ҷумлаи зер хотима медиҳад: (таваччӯҳ дошта бошед!).⁸⁰

Мо (дар масъалаи ишораи саббоба) ба суннат ва феъли Расули Акрам (с) амал мекунем, дар ҳоле ки (кардани ишораи саббоба) қавл ва фатвои имоми Аъзам – Абуҳанифа (р) – низ ҳаст».

Ин ривояти Муваттаъ ба равшанӣ ба ин далолат мекунад, ки ишораи саббоба мазҳаби имоми Аъзам ва имом Муҳаммад (р) аст, лекин аз мафҳуми муҳолифи ин ривоят зоҳиран маълум мешавад, ки Абуюсуф бо тарафайн (яъне имоми Аъзам ва имом

⁸⁰ Дар баъзе ривоеъ «ва ин қавли ман ва қавли Абуҳанифа аст» омадааст. Ҷунонки Мавлоно Абдулҳай дар Мачмуат-ул-фатово овардааст. Баъдан аз ривояти Санъонӣ ва муаллифи Ҳалабии Кабир низ ин гуфта маълум хоҳад шуд.

Муҳаммад) дар ин масъала муҳолиф бошанд ва шояд муҳолифати \bar{y} ба хотири кадом далел ва ҳуҷҷате бошад, ки фақат ба Абуюсуф маълум гашта аст (на ба имоми Аъзам ва имоми Муҳаммад).

Аммо Худо медонад, ки ин гумон дар ҳаққи Абуюсуф саҳеҳ бошад. Зеро барои мо маълумоти саҳеҳ дар боби муҳолифати Абуюсуф бо имом Аъзам ва имом Муҳаммад дар масъалаи рафъи саббоба дар ташаҳҳуд вучуд надорад. Баръакс, аз нақли Аҳмад Тақиюддини Шумнӣ (р) шореҳи Мухтасар-ул-виқоя мувофиқати Абуюсуф бо эшон маълум мешавад. Шумнӣ (р) дар шарҳи худ менависад⁸¹:

ذَكَرَ أَبُو يُوسُفَ فِي الْأَمَالِي أَنَّهُ يُعَقِّدُ الْخِنَصَرَ وَالْبِنَصَرَ وَيُعَلِّقُ الْوُسْطَى (1)
والإبهام ويُشِيرُ بِالسَّبَابَةِ.⁸²

Абуюсуф (р) дар китоби Амоли (дар боби ташаҳҳуд) навиштаанд: намозгузор дар қаъдаи намоз ангушти қўчакро бо ангушти моқаблаш мебандад ва ангушти миёнаро бо ангушти бузург ҳалқа мекунад

⁸¹ Гуфтори фуқаҳо аз ин чо шуруъ мешавад.

⁸² Шарҳ-ун-ниқоя фи-л-фикҳ.

ва бо ангушти саббоба ишора (ба тавҳиди илоҳӣ) мекунад.

Пас аз нақли Шумнӣ (р) ба хубӣ собит гашт, ки Абуюсуф низ чун имоми Аъзам ва имом Муҳаммад мазҳаб ба маснунияти ишораи саббоба доштаанд.

Ҳосили калом: қавли мухтор ва саҳеҳ (дар назди се имоми мазҳаби мо) маснунияти ишораи саббоба аст ва ривояти тарки ишораи саббоба дар намоз қавли марҷуҳ ва матруку мардуд аст.

2) Камолуддин ибн-ул-Ҳумом фақеҳи муҳаққиқ дар мазҳаби ҳанафӣ ва яке аз бузурттарин шорехони Ҳидояи шариф зимни шарҳ ва тафсири ҳадиси имом Муслим (р) (ки гуфта шуд) мегӯяд:

وَلَا شَكَّ أَنْ وَضَعَ الْكَفَّ مَعَ قَبْضِ الْأَصَابِعِ لَا يَتَحَقَّقُ. فَالْمُرَادُ - وَاللَّهُ أَعْلَمُ - وَضَعُ الْكَفِّ ثُمَّ قَبْضُ الْأَصَابِعِ بَعْدَ ذَلِكَ عِنْدَ الْإِشَارَةِ وَهُوَ الْمَرْوِيُّ عَنْ مُحَمَّدٍ رَحِمَهُ اللَّهُ تَعَالَى فِي كَيْفِيَةِ الْإِشَارَةِ حَيْثُ قَالَ: يَقْبِضُ خِنْصِرَهُ وَالَّتِي تَلِيهَا وَيُحَلِّقُ الْوَسْطَى وَالْإِبْهَامَ وَيُقِيمُ الْمُسَبَّحَةَ. وَكَذَا عَنْ أَبِي يُوسُفَ رَحِمَهُ اللَّهُ فِي الْأَمَالِيِّ. هَذَا فَرَعٌ تَصْحِيحِ الْإِشَارَةِ. وَعَنْ كَثِيرٍ مِنَ الْمَشَائِخِ: "لَا يُبِيرُ أَصْلًا" وَهُوَ خِلَافُ الدِّرَازِيَةِ وَالرِّوَايَةِ. فَعَنْ مُحَمَّدٍ: أَنَّ مَا ذَكَرْنَاهُ فِي كَيْفِيَةِ الْإِشَارَةِ مِمَّا نَقَلْنَاهُ قَوْلُ أَبِي حَنِيفَةَ

رَحْمَةُ اللَّهِ. وَيُكْرَهُ أَنْ يُشِيرَ بِمُسَبَّحَاتِهِ. وَعَنِ الْحَلَوَانِيِّ: يُقِيمُ الإِصْبَعُ عِنْدَ "لَا إِلَهَ إِلَّا اللَّهُ" وَيَضَعُهَا عِنْدَ "إِلَّا اللَّهُ" لِيَكُونَ الرَّفْعُ لِلنَّفْيِ وَالْوَضْعُ لِلإِثْبَاتِ.⁸³

Бешубҳа ниҳодани кафи даст бар болои рон ҳамзамон бо қабзи ангуштон (чуноне ки дар ҳадиси Муслим омадааст) дар ҳақиқат имкон надорад (зеро дар сурати қабзи ангуштон кафи даст баста мешавад ва дигар сурати каф боқӣ намемонад. Ва дар сурати ниҳодани каф қабзи ангуштон муҳаққақ (собит) намешавад). Пас мурод аз ин ҳадиси саҳеҳ – валлоҳу аълам – ниҳодани кафи даст аст аввалан. Баъд аз он бастани ангуштон аст дар вақти ишорат. Ҳамин кайфият дар адои ишораи саббоба аз имом Муҳаммад низ ривоят шудааст. Он ҷо, ки мегӯяд: ангушти кӯчакро бо ангушти ҳамчавораш қабз мекунад ва ангушти миёнаро бо ангушти ибҳом ҳалқа мекунад ва ангушти мусаббиҳаро (яъне саббобаро) барои ишора баланд мекунад.

⁸³ Фатҳ-ул-қадир – шарҳи ҳидояи шариф, китоби салот, фасли сифат-ус-салот.

Ишораи саббоба бо чунин кайфият дар китоби Амолӣ аз Абујусуф ҳам ривоят шудааст ва ин ду ривоят фаръи тасҳеҳи ишораи саббоба аст (яъне таълими дуруст кардан ва натиҷаи саҳеҳ хондани он аст).

(Мутааассифона) аз бисёр машоихи мазҳаби мо фатвои «لا یشیر المصلی أصلاً» яъне: «намозгӯзор ҳаргиз ишора намекунад» содир шудааст. Вале ин фатвои ишон хилофи диroyат ва ривоят⁸⁴ (ва хилофи қавли имомони сегонаи мазҳаби мо) аст. Зеро имом Муҳаммад мегӯяд: Ҳар чӣ мо дар боби ишораи

⁸⁴ Аммо мухолафати он аз назари диroyат (яъне далели ақлӣ) ҳамон ҳадиси саҳеҳ аст, ки гузашт. Ва он ҳадис ба ҷуз ишораи дар намоз маънои дигаре надорад. Аммо мухолафати он аз назари ривоят (далели нақлӣ) қавли имом Муҳаммад аст, ки гузаштааст: «Ҳар чи дар боби ишораи саббоба гуфта шуд, он қавли ман ва қавли Имоми Аъзам аст». (Дар китоби Ниҳоя – шарҳи Ҳидоя ва ғайри он зикр шудааст). Начмуддин Зоҳидӣ мегӯяд: «Вақте ривоятҳои нақлшуда аз ҷумҳури имомҳо, фуқаҳои мазҳаб, фуқаҳои Куфа ва Мадина бар суннат будани ишораи саббоба иттифоқи қавл доранд ва вақте ҳадису осори зиёде дар ин робита аз Соҳиби Шариъат ва салафи солеҳ ривоят шудааст, пас амал кардан ба ишораи саббоба авло ва беҳтар аст, аз тарк кардани он». (Ҳалабии Кабир, фасли сифат-ус-салот).

саббоба нақд кардем, ҳама қавли имоми Аъзам аст. Лекин бо саббобаи ҳар ду даст ишора кардан макрӯҳ аст.

3) Ривоят аз фақеҳи маъруфи ҳанафӣ Ҳалвонӣ (р) аст, ки: намозгузор ҳангоме ки «ло илоҳа» мегӯяд, ангушти саббобаро мебардорад ва замоне ки «иллаллоҳ» мегӯяд, онро мегузорад, то ин ки баланд кардани он далолат бар нафӣ ва инкори маъбудҳои ботил намуда, гузоштаниш далолат бар исботи тавҳид ва ягонагии маъбуди барҳақ бикунад⁸⁵.

4) Санъонӣ (р) мегӯяд: имом Муҳаммад дар китоби Алмашиха ба ишорат кардан ба ангушти мусаббиҳа дар намоз тасреҳ кардаанд. Дар ин мавзӯъ ҳадиси тӯлоние аз Расули Акрам (с) ривоят кардаанд, ки он ҳазрат дар намоз ба ангушти саббоба ишора мекарданд... баъд аз ривояти ҳадис имом Муҳаммад мефармояд:

⁸⁵ Фатҳ-ул-қадир, китоби салот, фасли сифати салот, саҳ. 321.

نَحْنُ نَصْنَعُ بِصَنِيعِ رَسُولِ اللَّهِ (ص) وَتَأْخُذُ بِفِعْلِهِ وَهَذَا قَوْلُ أَبِي حَنِيفَةَ وَقَوْلُنَا.

«Мо ба суннат ва феъли Расули Акрам (с) амал мекунем. Дар ҳоле, ки имоми Аъзам ва мо ҳама қоил ба маснунияти ишораи саббоба ҳастем».

Баъдан имом Муҳаммад кайфияти ишораи саббобаро баён мекунад, чунонки ибни Хумом қаблан ин қавлро аз ишон ривоят кардаанд.

5) Дар китоби Хоқония мазкур аст: дар масъалаи ишора кардан ба ангушти саббоба ҳангоми қироати «**ло илоҳа иллаллоҳ**» ҳеч ихтилофе (байни аиммаи мазҳаби мо) вуҷуд надорад.

6) Дар китоби Мултақат аз Абунаср ибни Салом нақл мекунад, ки гуфтаанд: дар кардани ишораи саббоба ҳеч ихтилофи назаре байни чумҳури уламо (-и фикҳ ва ҳадис) нест.

7) Дар китоби Зоҳидӣ омада:

اتَّفَقَتِ الرِّوَايَاتُ عَنْ أَصْحَابِنَا الثَّلَاثِ رَحِمَهُمُ اللَّهُ جَمِيعاً أَنَّهُ سُنَّةٌ وَكَذَا عَنِ الْمَدَنِيِّينَ وَالْكُوفِيِّينَ وَكَثُرَتْ بِهِ الْأَخْبَارُ وَالْآثَارُ فَكَانَ الْعَمَلُ بِهَا أَوْلَى.

Ривоятҳои фикҳӣ аз се имоми мазҳаби мо (яъне имоми Аъзам ва имомайн) бар маснунияти ишораи саббоба иттифоқи қавл доранд. Ҳамчунин ривоят аз фуқаҳои Мадина ва Куфа низ собит гаштааст. Ахбор ва осори фаровоне (ҳам аз Паёмбари Акрам (с) ва ҳам аз аҳли салаф (р)) дар ин робита нақл шудааст. Пас (барои муқаллидони мазҳаб) беҳтар он аст, ки ба ин суннати собита амал кунанд.

8) Ривояти ишораи саббобаро Суруҷӣ низ аз асҳоби мазҳаби мо⁸⁶ нақл кардааст. Гӯиё ин бузургворон ихтилофи муҳолифини ишораи саббобаро ба эътибор нагирифтаанд ва ақволи онҳоро мӯътабар надонистаанд. Ба хотири он ки ба осори сареха ва аҳодиси саҳеха муҳолафат дорад.

9) Дар китоби Мухтор-ун-навозил, ки аз таълифоти Бурҳонуддини Марғенонӣ соҳиби Ҳидояи шарифа аст, омада:

⁸⁶ Яъне имомони сегонаи мазҳаб – имоми Аъзам, имом Абуюсуф ва имом Муҳаммад (р).

الإشارة عند قوله لا إله إلا الله حسن.

Ҳангоми хондани «ло илоҳа иллаллоҳ» ба ангушти саббоба ишора кардан ҳасан (мустаҳаб) аст.

10) Ибни Молик (p) шореҳи Шарҳ-ул-ҷамъ (ду ривояти зидду нақиз аз ду китоби мазҳаби мо) нақл карда:

1. Дар китоби Мунят-ул-муфтӣ навишта: баланд кардани саббобаи дасти рост дар ташаҳҳуди намоз макрӯҳ аст.

2. Дар китоби Муҳит омада: ишораи саббоба дар ташаҳҳуди намоз суннат аст. Намозгузор саббобаи худро дар ҳолати нафй (ло илоҳа) мебардорад ва дар ҳолати исбот (иллаллоҳ) мегузорад ва ин қавли имоми Аъзам ва имом Муҳаммад (p) аст. Ахбору осори зиёде дар ин боб ривоят шудааст. Пас беҳтар он аст, ки ба муқтазои далоили мазкура амал карда шавад.

11) Соҳиби Мавоҳиб-ур-раҳмон дар Сунани хеш меорад:

وَوَضَعَ يَدَيْهِ عَلَى قَدْحَيْهِ وَيَسَطُّ أَصَابِعَهُ وَأَشَارَ، هُوَ الصَّحِيحُ.

Намозгузор дастҳо рӯи ронҳо мегузорад ва ангуштони дастро паҳну густурда мекунад ва ба ангушти саббоба ишора мекунад ва ҳамин қавли саҳеҳ аст.

Баъд аз он чӣ мазкур шуд, бояд донист! Дар мазҳаби мо ба хотири ихтилофе, ки дар алфози ҳадис аст, намозгузор ангуштонашро фақат дар вақти ишора кардан мебандад. Танҳо бо ин шевае, ки мо дар адои ишораи саббоба ихтиёр намудем, чамъ байни ривоятҳои мухталифаи фикҳӣ ҳосил мешавад. Зеро ривоятҳои фикҳӣ низ бинобар ихтилофе, ки дар алфози ҳадис омадааст, дар кайфияти ишораи саббоба ихтилофи қавл доранд. Баъзе аз он ривоятҳо далолат доранд бар ин ки: бастанӣ ангуштон аз ибтидои ташаҳҳуд беҳтар аз гузоштани он аст бар болои рон ба ҳолати паҳну густурда. Баъзе аз фуқаҳо ихтиёр кардаанд, ки намозгузор бидуни ақди ангуштон ишора мекунад. Ва баъзе дигар аз фуқаҳо

фатво додаанд ба ин ки дар вақти ишора ангуштонро мебандад. Баъд аз адои ишора онҳоро ба ҳолати аввал бар мегардонад.

Ҳосили калом: ин ҳама ривоятҳои мухталифҳои фикҳӣ бар исботи ишораи саббоба иттифоқи назар дошта, вале бар кайфияту чигунагии адои он ихтилофи қавл доранд.

КАЙФИЯТИ ИШОРАИ САББОБА НАЗДИ ҶУМҲУРИ ФУҚАҲОИ ҲАНАФӢ

وَالصَّحِيحُ الْمُخْتَارُ عِنْدَ جُمُهورِ أَصْحَابِنَا أَنَّهُ يَضَعُ كَفَّيْهِ عَلَى فِخْدَيْهِ ثُمَّ عِنْدَ
وُصُولِهِ إِلَى كَلِمَةِ التَّوَجِيدِ يَعْقِدُ الْخِنْصَرَ وَالْبِنَصَرَ وَيُحَلِّقُ الْوُسْطَى وَالْإِبْهَامَ وَيُشِيرُ
بِالْمُسَبَّحَةِ زَافِعاً لَهَا عِنْدَ النَّفْيِ وَاضِعاً عِنْدَ الْإِثْبَاتِ ثُمَّ يَسْتَمِرُّ عَلَى ذَلِكَ.

Аммо қавли саҳеҳ ва мухтор назди ҷумҳури асҳоби мазҳаби мо дар кайфияти ишораи саббоба ин аст, ки намозгӯзор дар оғози ташаҳҳуд ҳар ду каф бар болои ронҳо мегузорад. Баъдан вақте, ки ба калимаи тавҳид (яъне ло Илоҳа иллаллоҳ) расид, ангушти

кӯчакро бо ангушти чаҳорум мебандад ва ангушти бузургро бо ангушти миёна ҳалқа мекунад ва ба ангушти мусаббиҳа ишорат мекунад. Дар ҳолати нафй (**ло Илоҳа**) мебардорад ва дар ҳолати исбот (**иллаллоҳ**) мегузорад. Баъд аз ишора ангуштонро бо ин ҳолат ба сурати доимӣ то поёни намоз нигоҳ медорад. Зеро бастани ангуштон дар вақти ишора бидуни хилоф аз Паёмбари Акрам (с) собит гаштааст. Аммо тағйир додани ҳолати ангуштон баъд аз адои ишора аз Паёмбари Худо собит нагаштааст. Пас бинобар қоидаи усулие, ки онро бақои шайъ бар ҳолати аввалия ва истисҳоби⁸⁷ он то охири амр гӯянд,

⁸⁷ Истисҳоб - дар қарордоди уламои усули фикҳ ба маънои боқӣ гузоштани шайъ аст бар ҳукми асли ва ё бар ҳолати аввалӣ дар сурате, ки нафй ва исботи он маълум набошад, то мавҷуд шудани далел бар хилофи он ҳукм ва ё он ҳолат. Истисҳоб аз чумлаи далелҳои шаръист, ки дар сурати набудани далели дигар мешавад дар нафй ва исботи аҳком аз он истифода кард. Лекин ба унвони охирин ва заифтарин далели шаръист, ки мучтаҳид барои маърифати аҳком така ба он мекунад. Ба ҳамин хотир амал намудан ба ин далели фикҳӣ фақат баъд аз таҳқиқ ва чувтучӯ дар дигар далоили шаръӣ ва пайдо нашудани далели дигаре ғайр аз он ҷоиз мебошад.

зарур аст намозгузор ақди ангуштонро баъд аз ишораи саббоба то интиҳои намоз ба ҳолати худ маҳфуз бидорад.

12) Шореҳи Мунят-ул-муфтӣ дар шарҳи худ менависад: «Оё дар мазҳаби мо ҳанафиҳо намозгузор ҳангоми қироати калимаи шаҳодат ба ангушти мусаббиҳа ишора мекунад ё хайр? Ҷавоб: дар ин масъала байни фуқаҳои мазҳаб ихтилофи назар аст. Дар китоби Хулосат-ул-фатово ва Фатовои Баззозия ишора накарданро қавли саҳеҳ хондаанд. Вале дар Сироч-ул-ҳидоя ва Мултақат ва ғайри он ишора карданро тасҳеҳ намудаанд.

Кайфияти адо кардани ишораи саббоба ин аст, ки: ҳангоми қироати калимаи шаҳодат ангушти ибҳомро бо ангушти миёна ҳалқа мекунад ва ангушти кӯчакро бо ангушти ҳамҷавораш қабз

Мисоли он ҳамин масъалаи ишораи саббоба аст, зеро бастанӣ ангуштон дар вақти ишора аз Паёмбари Акрам (с) собит гаштааст. Вале тағйир додани ангушт баъд аз ишора собит нагаштааст. Пас мо бо далели истисноб ангуштонро бо ҳамон ҳолати аввалия нигоҳ медорем.

мекунад ва ба ангушти мусаббиҳа ишора мекунад⁸⁸. Ё ба ангуштонаш ақди 53 мекунад. Яъне мисли шахсе, ки ба ангуштони худ ба адади 53 ишора мекунад, ки кайфияти он чунин аст: ангушти миёнаро бо ду ангушти ахир қабз мекунад (на ҳалқа) ва сари ангушти ибҳомро бар беҳи ангушти миёна мегузорад ва ангушти саббобаро дар ҳолати нафӣ мебардорад ва дар ҳолати исбот мегузорад». (Поёни иқтибос аз шарҳи Мунят-ул-муфтӣ).

Ин қавли шореҳи Мунят-ул-муфтӣ ихтиёр доштани мусаллиро байни ду навъ ишора, ки яке қабз ва дигаре ҳалқа қардани ангуштон аст (ва ё яке ақди 53 ва дигаре ақди 90 аст) ва дар ҳоле, ки ҳар ду аз Расули Акрам (с) собит гаштааст, ифода мекунад. Албатта ихтиёр қардани як равиши муайян аз ин ду навъ равиш дар адои ишораи саббоба хуб аст. Вале чамъ қардан байни онҳо беҳтар аст. Пас ҳар кӣ

⁸⁸ Мухтор назди ҳанафия ва мазҳаби имом Аҳмади Ҳанбал ҳамин навъ ишора аст, ки онро ақди тисъин (90) гӯянд, чунон ки гузашт.

солики суннат ва роҳи Паёмбари Акрам (с) аст, лозим аст, ки гоҳе ба як равиш ва гоҳе ба равиши дигар амал намояд. Зеро ин навъ амал ба толибони суннати Расули Акрам (с) муносиб ва лоиқтар аст.

13) Муаллифи Мунят-ул-мусаллӣ дар матни китоби хеш навишта:

وَيُشِيرُ بِالسَّبَابَةِ إِذَا انْتَهَى إِلَى أَوَّلِ الشَّهَادَتَيْنِ وَقَالَ فِي الْوَأَقْعَاتِ لَا يُشِيرُ.

Намозгузор ҳангоме, ки ба шаҳодати аввал мерасад, ба ангушти саббоба ишора мекунад. Вале дар китоби Воқеъот гуфта: ишора намекунад. Шореҳи Мунят-ул-мусаллӣ шайх Иброҳими Ҳалабӣ (яке аз ин ду қавро бар дигаре тарҷеҳ дода) менависад:

وَالأَوَّلُ هُوَ الْمُخْتَارُ عَلَى مَا قَدَّمْنَا.

Бино ба далоиле, ки қаблан зикр кардаем, қавли аввал, ки ишора қардан аст, мухтор аст.

ОХИРСУХАНИ МУАЛЛИФ (P)

وقد أغرب الكيداني حيث قال: العاشر من المحرمات "الإشارة كأهل الحديث" أي مثل إشارة جماعة يجمعهم العلم بحديث رسول الله (ص). وهذا منه خطأ عظيم وجرم جسيم، منشأ الجهل عن قواعد الأصول ومراتب الفروع من النقول. ولو لا حسن الظن به وتأويل كلامه بسببه لكان كفره صريحاً وإرتدأه صحيحاً. فهل لمؤمن أن يحرم ما ثبت من فعله (ص) ما كاد نقله منواتراً؟ أو يمنع جواز ما عليه عامة العلماء كإبراً عن كابر، مكابراً؟ والحال أن الإمام الأعظم والهمام الأكرم رحمه الله عليه قال: "لا يحل لمؤمن أن يأخذ بقولنا مالم يعرف مأخذه من الكتاب والسنة وإجماع الأمة والقياس الجلي في المسألة". وقال الإمام الشافعي رحمه الله عليه: إذا صح الحديث علي خلاف قولي فأضربوا قولي على الحائط وأعملوا بالحديث الضابط.

«Муаллифи (бе ному нишони) Хулосаи Кайдони сухани хеле ачибу ғарибе дар рисолаи худ овардааст. Аз ин чиҳат, ки дар фасли муҳаррамот гуфта: навъи даҳум аз муҳаррамоти намоз ишора кардан ба ангушти саббоба мисли аҳли ҳадис аст. Яъне мисли ишораи уламои илми ҳадис, ки шуғл ба ҳадиси Расули Акрам (с) онҳоро даври худ ҳамъ кардааст.

Ин суҳан аз муаллифи Кайдонӣ хатои бисёр азим ва гуноҳи хеле бузург аст. Решаи пайдоиши чунин хатоҳо надонистани қоидаҳои усули фикҳ ва маротиби ҳадиси набавист. Агар амри Паёмбари Акрам (с) дар боби хушғумонӣ дар ҳаққи бародари муъмин набуд⁸⁹ ва агар таъвили каломаш ба маънои саҳеҳ тавъам (якҷоя) бо нияти хайре набуд, албатта ва бешубҳа қуфри ишон аз ин навишта равшан мебуд. Ҳатто аз назари шариат ўро кофир ва муртад хондан низ дуруст мебуд. Зеро ҳеҷ муъмин ҳақ надорад суннатеро, ки бо ривояти мутавотир аз Расули Акрам (с) собит гаштааст, ҳаром хонад. Ё амалеро, ки оммаи уламо силсила ба силсила ба ҷавозияти он рафтаанд, аз рӯи таассуб мамнӯъ ҳукм намояд. Дар ҳоле, ки имоми Аъзам Абуҳанифа (р) фармудаанд: То замоне, ки дар ҳар масъала сарчашмаи гуфтаи мо аз Қуръон ва Ҳадис ва иҷмои уммат ва қиёси равшан маълум

⁸⁹ Он ҷо, ки Паёмбари Акрам (с) фармудаанд: «дар ҳаққи бародари муъмин хушғумон бошед». Имом Суютӣ дар Ҷомеъ-ус-сағир овардааст.

нагардад, барои ҳеҷ муъмине амал кардан ба гуфтаи мо ҳалол намебошад.

Имом Шофеъӣ (р) низ дар ин мавзӯъ фармудаанд: Ҳар гоҳ қавли ман бо ҳадиси саҳеҳе муҳолиф ояд, қавли маро бар девор занед (яъне тарк кунед) ва амал ба муқтазои ҳадиси саҳеҳ намоед!»

Хонандаи азиз! Чун сухани ин ду имоми мазҳабро дар боби пайравӣ намудан аз ҳукми ҳадиси саҳеҳ донистӣ, пас бидон! Агар ба фарзе аз имоми Аъзам дар масъалаи ишораи саббоба ҳукми сареҳе ривоят намешуд, ҳар ойина бар уламои мазҳаби ӯ – чӣ расад бар авоми мазҳабаш – лозим мебуд, ки ба муқтазои ҳадиси саҳеҳ амал намоянд. Ҳамчунин фаразан агар бо ривояти саҳеҳ аз соҳиби мазҳаб манъи ишораи саббоба, вале аз соҳиби шариат исбот ва ҷавози он собит мешуд, бешубҳа дар чунин сурат бар ҳар фарди муъмин воҷиб буд, ки ҳадиси соҳиби шариатро бар гуфтаи соҳиби мазҳаб тарҷеҳ бидиҳад (яъне боло донад). Ҳоло мо чӣ гуна аҳодиси ишораи

саббобаро тарчеҳ надихем ва ё ба ҳукми он амал накунем, дар ҳоле ки нақли сареҳ аз имоми Аъзам бо ҳадиси саҳеҳ аз Паёмбари Акрам (с) дар ин масъала мутобиқ омадааст.

Пас ҳар кӣ ҳақпарастии мунсиф (боинсоф) аст, на мутаассиби золим, медонад, ки пайравӣ намудан аз ҳадиси саҳеҳ сифати хоссаи муъминони мутадайн аз аҳли салаф ва халаф (яъне мусулмонони се асри аввал ва мобаъди он ва ё мутақаддимин ва мутааххирин) аст. Вале ҳар кӣ инкор ва эъроз аз ҳадиси саҳеҳ мекунад⁹⁰, пас чунин шахсе ба унвони як ҷоҳили саркаш дар муқобили ҳақиқат, аз ҷумлаи ҳалокшудагон аст. Агарчи зоҳиран дар назари мардум аз нақӯкорон аст.

⁹⁰ Таассуб ва ҷаҳолати омиёнаи баъзе мункирони ҳадис ба ҳадде расида, ки гуфтаанд: моро қавли Абуҳанифа бояд ва қавли Расули Акрам (с) кофӣ нест ва ё моро қавли Муҳаммади сағир бояд, қавли Муҳаммади кабир (алайҳиссалом) кифоят намекунад, алъаёзу биллоҳ. Хушбахтона дар масъалаи рафъи саббоба раъйи имоми Аъзам бо ҳадиси Паёмбари Акрам (с) мувофиқ аст. На фақат раъйи имоми Аъзам, балки назари имомайн низ мутобиқ бо ҳукми ҳадиси саҳиҳ аст.

Барои машоихе, ки ишораи саббобаро мамнӯъ хоӧндаанд ва ё ба кароҳати он фатво додаанд, ягона узре ки оварда мешавад, ин нарасидани ҳадисҳои саҳеҳ ба ишон аст. Ишон чун ихтилофи фуқоҳоро (на аҳодисро) дар кардан ва нокардани ишораи саббоба дидаанд, гумон кардаанд, ки (чун ихтилофист), пас таркаш авло ва беҳтар аст. Ба хотири қоидаи саҳеҳае, ки дар усули фикҳ мазкур аст. Агарчи истифода аз он қоида дар масъалаи мавриди баҳси мо саҳеҳ ва мақбул нест, вале мо онро барои шумо ёдовар мешавем:

إِذَا اجْتَمَعَ دَلِيلُ الْمُبِيحِ وَالْمُحَرَّمَ يُرَجَّحُ جَانِبُ الْمَنَعِ إِحْتِيَاظًا لِاجْتِنَابِ الْمَنَهِيِّ عَنْهُ.

«Яъне ҳар гоҳ далели ибoҳат (дуруст будан) ва ҷавоз бо далели ҳурмат (ҳаром) ва манъ дар масъалае ҷамъ ояд, эҳтиётан ҷониби манъро бар ҷониби ибoҳат тарчеҳ дода мешавад. Ба хотири иҷтиноб варзидан ва дури гузидан аз амале, ки манҳист» (мамнӯъ аст).

Шояд маъхазии қоидаи мазкур ҳадиси Паёмбари Акрам (с) бошад, ки фармудаанд:

مَا نَهَيْتُكُمْ عَنْهُ فَانْتَهَوْا وَمَا أَمَرْتُكُمْ بِهِ فَافْعَلُوا مَا اسْتَطَعْتُمْ.

Аз ҳар чӣ шуморо манъ кардаам (бидуни қайду шарт) боз истед! Ва ба ҳар чӣ фармон додаам, ба қадри тавоноӣ ва қудрат амал намоед!

Лекин ба хубӣ маълум аст, ки масъалаи мавриди баҳси мо дохили ин қоидаи усулӣ намебошад, зеро аз шореъи шаръии муқаддас (яъне Расули Акрам (с)) далеле, ки далолат бар наҳии ишораи саббоба бикунад, аслан ривоят нашудааст. Балки он чӣ бо ривояти саҳеҳа ва иборати сареҳа аз Паёмбари Акрам (с) нақл шудааст, ҳамон субути ишораи саббоба аст, на манъи он.

Решаи пайдоиши хато ва иштибоҳ дар наҳии ишораи саббоба он аст, ки бори нахуст чоҳиле, ки аслан дар ин мавзӯъ аз ахбор ва осори набавӣ огаҳӣ надошт, чун баъзе мардумро дид, ки аз рӯи тамассук ба ҳадис ишораи саббоба мекунанд ва баъзеи

дигарро дид, ки аз рӯи нодонӣ ва ё аз рӯи танбалӣ ва беҳабарӣ тарки он мекунанд, пас бо гумони худ гуфт: **тарки ишора авло ва беҳтар аз кардани он аст.** Зеро ин амал дар зоҳир як амали зиёдатӣ бар асли намоз аст, ки асл ва мабной намоз бар суқун ва оромиш аст (на ҳаракат ва ҷунбиш). Ин ҳукм, нахустин ва нармтарин ҳукм бар наҳйи ишораи саббоба буд.

Пас аз ин чоҳил чоҳили дигаре омад ва гуфт: **рафъи саббоба дар ташаҳҳуди намоз макрӯҳ аст, аммо кароҳаташ танзиҳист.**

Нафари саввум ҳукм ба **кароҳати таҳримӣ** доштани он кард. Ба далели он ки вожаи макрӯҳ ҳар гоҳ ва ҳар чо мутлақ зикр шавад, аз он макрӯҳи таҳримӣ мурад аст.

Дар охир нафари чаҳорум (бо занну гумон, на ҳуҷчат ва бурҳон) ба **ҳаром будани он ҳукм баровард!** Ба далели он ки ҳар амали макрӯҳе назди

имом Муҳаммад дар ҳукми ҳаром аст. Хусусан амале, ки тааллуқ ба ибодати шахс дошта бошад.

Хонандаи мӯхтарам! Бо чашми тафаккур бингар! Чӣ гуна ин ҷоҳилони худраъӣ дар қазовати хеш бидуни эътимод бар нақли кадом далел ва ҳадисе оҳиста-оҳиста ба ҷое расидаанд, ки худсарона як суннати машхураро аз ҷумлаи корҳои мамнуъаи муҳаррама қарор додаанд. Дар ҳоле, ки ҳаром дар истилоҳ ва забони фикҳ ба маънои қавл ва амалест, ки бо далели қатъӣ аз Қуръон ва Ҳадис, **наҳйи било муъориз** дар шаъни он собит шудааст⁹¹.

Фуқаҳо (дар усули фикҳ) қоидаи муқаррарае доранд, ки мегӯянд:

تحريم المباح كفر – «Ҳаром хондани амали мубоҳ куфр аст». Пас чӣ расад ба ҳаром хондани суннате, ки бо

⁹¹ Наҳйе, ки дар баробари он далели зид ва муқобил надорад. Чунонки дар макрӯҳ низ наҳйи ворид шудааст, вале дар баробари он далели зид ва муориз ҳам ҳаст. Аммо дар масъалаи мавриди баҳси мо аслан наҳйе на аз ҷониби соҳиби шариат ва на аз ҷониби соҳиби мазҳаб ривоят нашудааст... Пас чӣ гуна мешавад онро ҳаром ва ё макрӯҳ гуфт.

ривояти саҳеҳ аз Расули Акрам (с) собит шудааст. Бо ҳукми ин қоидаи муқаррара ҳоли муаллифи Кайдонӣ ба хубӣ равшан ва маълум мешавад⁹².

مَعَ أَنَّهُ يَكْفِي فِي مُوجِبِ تَكْفِيرِ الْكَيْدَانِي إِهَانَتُهُ لِلْمُحَدِّثِينَ الَّذِينَ هُمْ عُمَدَةُ
الَّذِينَ الْمَفْهُومَةُ مِنْ قَوْلِهِ: كَأَهْلِ الْحَدِيثِ الْمُفْضِيَةُ إِلَى قَلَّةِ الْأَدَبِ بِسُوءِ الْخَائِمَةِ؟ إِذْ
مِنَ الْمَعْلُومِ أَنَّ أَهْلَ الْقُرْآنِ هُمْ أَهْلُ اللَّهِ وَأَهْلُ الْحَدِيثِ هُمْ أَهْلُ رَسُولِ اللَّهِ (ص).
وَأَنْشَدُوا فِي هَذَا الْمَعْنَى:

أَهْلُ الْحَدِيثِ هُمُوا أَهْلُ النَّبِيِّ

وَإِنْ لَمْ يَصْحَبُوا نَفْسَهُ أَنْفَاسُهُ صَحَبُوا بِهِ⁹³.

«Яъне: бо вучуде, ки барои кофир хондани муаллифи Кайдонӣ тавҳин ва таҳқире, ки ба аҳли ҳадис кардааст, худ кифоят аст. Тавҳини \bar{u} ба аҳли ҳадис, ки ишон аркони аиммаи динанд, аз ибораи

⁹² Албатта ин ҳукм дар суратест, ки хатои ишон аз рӯи қасд ва ё аз рӯи таассуби мазҳаб ва инод ба аҳли ҳадис содир шуда бошад.

⁹³ Ин байт аз сурудаҳои Ҳасан ибни Муҳаммади Насавист. Ончунон ки Ҳофиз Зиёуддини Мақдиси дар боби фазли ҳадис ва аҳли он ривоят кардааст. Дар ривояти ишон мисраъи сонӣ чунин омадааст: агарчи зоти \bar{u} ро ҳамсӯҳбат набуданд, аммо нафасҳои \bar{u} ро ва суханони \bar{u} ро ҳамдам ва ҳамсӯҳбат ҳастанд.

«мисли аҳли ҳадис» мафҳум мешавад⁹⁴. Ин таҳқири беадабона (ки аз кофи таҳқири **كأهل الحديث** фаҳмида мешавад) ба беадабие боис мешавад, ки хотимаи бад ва оқибати нохуберо (барои соҳибаш) ба армуғон меорад.

Зеро маълум аст, ки аҳли Қуръон аҳдуллоҳанд ва аҳли ҳадис аҳли Расулуллоҳанд⁹⁵. Яке аз шуаро дар ин маънӣ байте ба ин мазмун гуфтааст:

Аҳли ҳадис афроди хонаводаи Расули Худоянд, яъне аҳли байти Расулуллоҳанд. Агарчи ҷисман бо ӯ набуданд, вале рӯҳан ҳамеша ҳамроҳи ӯянд».

Худованд моро бар муҳаббати аҳли ҳадис ва пайравони ишон аз айммаи мучтаҳидин бимиронад

⁹⁴ Мааласаф чунин тавҳину таҳқири нисбат ба ин суннати саҳеҳ дар рӯзгори мо низ аз забони баъзе ашхосе ки худро аҳли илм мехонанд, шунида мешавад.

⁹⁵ Изофаи аҳдуллоҳ ва аҳли Расулуллоҳ изофаи ташрифист. Чунонки меғоянд: байтуллоҳ, ноқатуллоҳ. Аҳдуллоҳ - яъне афроди хонаводаи Худо. Аҳли Расулуллоҳ – яъне аъзои хонаводаи Паёмбари Худо. Хушо ба ҳоли касоне, ки ба ин шарафи бузург мушарраф гаштаанд ва бадо ба ҳоли касоне, ки тавҳин ва таҳқири ишон кардаанд.

ва дар зери парчами Расули Акрам (с) ҳамроҳ бо уламои солеҳ ва муттақӣ маҳшур бигардонад, омин ё раббал оламин.

Поёни рисолаи мустатоби Мулло Алиқории ҳанафӣ (р) бо забони арабӣ дар соли 1299 ҳиҷрӣ аз дасти мискин Маҳмуди фақируллоҳ ба қолаби таҳрир даромад.

Худовандо! нависанда, саҳмгузори чопи ин рисола ва хонандаи онро биёмурз. (**О м и н !**)

ЗАМИМА

الحمد لله والصلاة والسلام على رسول الله وآله وصحبه ومن اهتدى بهديه
وصلّى بصلاته إلى يوم الدين "يَوْمَ لَا يَنْفَعُ مَالٌ وَلَا بَنُونَ إِلَّا مَنْ أَتَى اللَّهَ بِقَلْبٍ
سَلِيمٍ".

أَمَّا بَعْدُ: فَعَنْ بِلَالِ بْنِ الْحَارِثِ الْمُزَنِّي قَالَ: قَالَ رَسُولُ اللَّهِ (ص) مَنْ أَحْيَى
سُنَّةً مِنْ سُنَّتِي قَدْ أُمِّيَّتْ بَعْدِي فَإِنَّ لَهُ مِنَ الْأَجْرِ مِثْلَ أُجُورِ مَنْ عَمِلَ بِهَا مِنْ غَيْرِ
أَنْ يَنْقُصَ مِنْ أُجُورِهِمْ شَيْئاً⁹⁶.

«Паёмбари Акрам (с) мефармоянд: Ҳар кӣ як суннат аз суннатҳои зоеъшуда ва аз байн рафтаи маро дубора (дар байни мардум) эҳё ва зиңда (ва ҷорӣ) гардонад, пас албатта чунин шахсро ба андозаи аҷр ва савоби касоне, ки амал ба ин суннати эҳёшуда мекунанд, аҷр ва савоб мерасад. Бе он ки аз аҷру савоби ишон чизе каму коста шавад (яъне ҳам амалкунандагони ин суннатро аҷру савоби комил ҳосил шавад ва ҳам эҳёкунандаи онро миқдори аҷрҳои ишон аҷру савоб ҳосил гардад)».

⁹⁶ Поре аз ҳадисест, ки Тирмизӣ ривоят кардааст.

Дар китобҳои мазҳабии мо ҳанафиҳо роҷеъ ба масъалаи ишораи саббоба аз се имоми мазҳаб, ки ишон поягузори мазҳаби ҳанафӣ ҳастанд, яъне имоми Аъзам, имом Муҳаммад ва имом Абуясуф (р) ҳеҷ навъ ихтилофе ворид нашуда ва аз ҳеҷ кадоми ишон сухане дар наҳй ва манъи ишораи саббоба ривоят нашудааст. Балки ҳамаи ишон ба ҷавоб ва суннат будани он иттифоқ доранд. Чунонки Мавлоно Абдулҳайи Лакҳнавӣ ривояти эшонро дар ин масъала дар Умдат-ур-риёя ба сурати мухтасар чунин овардааст:

ومثل هذا (أى القول بالإشارة بالسبابة) جاء عن أئمتنا ومشايننا. فقد روى الإمام محمد فى الموطأ بسنده عن ابن عمر أنه كان (أى رسول الله (ص)) إذا جلس فى الصلاة وضع كفه اليمنى على فخذيه اليمنى وقبض أصابعه كلها وأشار بإصبعه التى تلى الإبهام ووضع كفه اليسرى على فخذيه اليسرى. ثم قال محمد: (بعد رواية الحديث) وبصنيع رسول الله (ص) تأخذ وهو قول أبى حنيفة. انتهى.

وذكر ابن الهمام وغيره من شراح الهداية: أن أبا يوسف ذكر فى الأمالى أنه يعقد (أى المصلى) الخنصر والبنصر ويحلق الوسطى والإبهام ويشير بالسبابة انتهى.

«Мисли ин қавл, (ки мурод аз он ишораи саббоба аст), на фақат аз уламои мазҳаб, балки аз аимма ва

машоихи мазҳаби ҳанафӣ низ ривоят шудааст. Зеро имом Муҳаммад дар китоби Муваттаъ бо санади худ⁹⁷ аз ибни Умар (разияллоҳу анҳумо) ҳадисе аз Паёмбари Акрам (с) ривоят мекунад, ки: он ҳазрат (с) ҳар гоҳ дар қаъдаи намоз менишастанд, кафи рост бар рони рост мегузоштанд ва ҳама ангуштони онро қабз мекарданд ва ба ангушти саббоба ишора менамуданд ва кафи чапро бар рони чап мегузоштанд. Баъд аз ривояти ҳадиси мазкур имом Муҳаммад ду ҷумла аз худ изофа мекунад: «Мо ба суннат ва феъли Расули Акрам (с) амал мекунем, дар ҳоле ки қавлу фатвои ман ва имоми Аъзам низ ҳамин аст» (яъне мазҳаб ва фатвои ман ва имоми Аъзам амал кардан ба ишораи саббоба аст)».

Сипас Мавлоно Абдулҳай ривояти Абуюсуфро дар боби ишораи саббоба аз қалами ибни Хумом – бузургтарин шореҳи Ҳидояи шариф – ва ғайри ӯ аз дигар шореҳони Ҳидоя нақд мекунад, ки: «Абуюсуф

⁹⁷ Санад ва матни комили ҳадиси имом Муҳаммадро Алиқорӣ дар рисолаи худ зикр кардааст, ки гузашт...

(р) дар китоби Ал-амолӣ⁹⁸ ишораи саббобаро барои намозгузор ба таври зер таълим медиҳад, ки намозгузор дар ташаҳҳуди намоз ангушти кӯчакро бо ангушти ҳамчавораш мебандад ва ангушти миёнаро бо ангушти ибҳом (нарангушт) ҳалқа мекунад ва ба ангушти саббоба ишора (ба тавҳиди Худои аза ва ҷалл) мекунад»⁹⁹.

Аз нақли ривоятҳои мазкура маълум мешавад, ки ҳар ихтилофе дар ин масъала байни фуқаҳои мо сар задааст, баъд аз асри имоми Аъзам ва имомайн ва шогирдони ишон шудааст. Ихтилофи онҳо аз он ҷо маншаъ гирифтааст, ки чун масъалаи ишораи саббоба мутаассифона дар зимни масоили зоҳирурривоя¹⁰⁰, ки китобҳои усул ва мутуни

⁹⁸ Ҷамъи имло, ба маънои дикта кардан, яъне устод меғӯяд ва шогирдон менависанд. Амолӣ китобест, ки дар он масъалаҳои имлокардаи Абуюсуф (р) гирд оварда шудааст.

⁹⁹ Умдат-ур-риоя

¹⁰⁰ Мавлоно Абдулҳай дар муқаддимаи Умдат-ур-риёя масъалаҳои фикҳи ҳанафиро бар се табақа тақсимбандӣ мекунад. Табақаи аввал масоили усули мазҳаб аст, ки онро

муътабараи мазҳаби мост, на нафйан ва на исботан зикр нашудааст, пас ба хотири ин иллат, тоифае аз мутааххирини фуқаҳои мо дар ибтидо тарки онро авло гуфтанд. Баъдан ба тадриҷ ва зина ба зина ҳукми онро кашиданд, аз «таркуху авло» то кароҳати танзиҳӣ ва аз кароҳати танзиҳӣ то кароҳати таҳримӣ¹⁰¹. Саранҷом охирин нағмаро дар навои танбури ишон муаллифи Хулосаи Кайдонӣ навохт ва

масоили зоҳирурривоя ҳам гӯянд. Масоили зоҳирурривоя дар шаш китоб аз китобҳои имом Муҳаммад мазкур аст:

1) Мабсут. 2) Алҷомеъ-ул-кабир. 3) Алҷомеъ-ус-сағир. 4) Ассияр-ул-кабир. 5) Ассияр-ус-сағир. 6) Аззиёdot.

Дар китобҳои фавқуззикр масъалаҳои иҷтиҳодкардаи имом Муҳаммад ва масоили аз имоми Аъзам ва Абуюсуф шундаи ӯ чамъоварӣ карда шудааст ва он масоил аз имом Муҳаммад ба тариқаҳои муътамад ва машхур ривоят шудааст.

Табақаи дуввум масъалаҳои ғайри зоҳирурривоя аст. Он масоилест, ки аз аймаи мазҳаби мо ривоят шудааст, вале дар ғайри китобҳои фавқуззикр. Дар китобҳои дигари имом Муҳаммад, мисли Алқайсонӣ, Алҷурҷонӣ ва Алҳорунӣ ва мисли китоби Амолии Абуюсуф ва ғайра.

Табақи саввум фатовост, ки онҳоро воқифот низ гӯянд. Он масоилест, ки шогирдони имом Муҳаммад ва шогирдони шогирдони ишон аз мутааххирини мучтаҳидин истинбот ва истихроҷ кардаанд. Мисли китоби Навозил аз фақеҳи Абулайси Самарқандӣ ва ғайра.

¹⁰¹ Алиқорӣ дар рисолаи хеш наҳӣи фуқаҳоро дар масъалаи ишораи саббоба чунин баён кардаанд, чуноне ки гузашт.

онро аз ҷумлаи муҳаррамоти намоз шумор кард ва амалан кардани онро барои намозгузор ҳаром эълон намуд. Алъиёзу биллоҳ¹⁰².

Бинобар маълумоте, ки дастраси мо гаштааст, ҷумлаи далоиле, ки мункирони ишораи саббоба барои тақвият ва пуштибонӣ аз фатвои худ тарошида ва сохтаанд, чаҳортост.

1. Изтиробе, ки дар матни ҳадисҳои ишораи саббоба аст;

2. Мазкур набудани масъалаи ишораи саббоба дар зимни масоили зоҳирурривоя;

3. Дар феъли ишораи саббоба ташбеҳ ба фирқаи рофизия (шиъа) ҳаст;

4. Мабнои намоз бар суқун аст.

Инак посухи далоили мазкура аз ҷониби фуқаҳои ҷонибдор ба маснунияти ишораи саббоба:

¹⁰² Ин таъбири Мавлоно Абдулҳай дар Умдат-ур-риъоя аст.

ПОСУХ БА ДАЛЕЛИ АВВАЛ ВА ДУВВУМИ МОНИЎИНИ ИШОРАИ САББОБА

Аллома Муҳаммадтақии Усмони фақеҳи муҳаддис дар мазҳаби ҳанафӣ, ки феълан раиси Дорулудуми Карочии Покистон ва узви Дорулудуми Девбанди Ҳиндустон аст, далели аввал ва дуввуми муҳолифини ишораи саббобаро ба тариқи муфассал чунин посух додааст:

«Бинобар ҳадиси ҳазрати Абдуллоҳ ибни Умар (разияллоҳу анҳумо) (ки қаблан аз Саҳеҳи Муслим ва Муваттаъ нақл карда шуд) ҷумҳури салаф ва халаф иттифоқ намудаанд, ки ишораи саббоба маснун (суннат) аст ва бар суннат будани он ривоёти мутаъаддиде вучуд дорад. Албатта чун дар зоҳирурривоя ва мутуни муътабарои ҳанафия зикри ишораи саббоба на нафян омада ва на исботан, бинобар ин баъзе аз мутааххирин ишораи саббобаро ғайри маснун қарор додаанд. Балки муаллифи Хулосаи Кайдони онро бидъат ва ҳаром хондааст ва

баъзеи дигар аз интиҳои ташаддуд ва ғулувв кор гирифта, дар ин масъала баҳс намудаанд, то ин ҳад ки гуфтаанд:

Моро қавли Абуҳанифа бояд ва қавли Расул (саллаллоҳу алайҳи ва саллам) кофӣ нест. Алъиёзу биллоҳ (Худоё паноҳ!).

Дар ҳоле ки дар ҳақиқат дар маснун будани ишораи саббоба кучактарин шакке вучуд надорад, зеро ривоёти ҳадис дар ин маврид ба ҳадди шӯҳрат расидаанд.

Ба хотири мазкур набудани ишораи саббоба дар кутуби зоҳирурривояи ҳанафия ба ҳеҷ ваҷҳ наметавонем амал ба аҳодиси саҳеҳаро тарк намоем. Зеро фавқаш метавон гуфт: дар зоҳирурривоя адами зикри ишораи саббоба аст, на нафю инкори он ва адами зикр мусталзими адами субути он нест (яъне бисёр масоилест, ки дар зоҳирурривоя мазкур нест, вале дар мазҳаби ҳанафӣ он масоил бо ривоёти ғайри зоҳирурривоя собит гашта ва аймма онро ихтиёр

кардаанд). Имом Муҳаммад низ ҳадиси ишораи саббобаро (дар ғайри зоҳирурривоя, яъне дар китоби Муваттаъ) зикр намуда ва фармудаанд:

ويصنع رسول الله صلى الله عليه وسلم نأخذ وهو قول أبي حنيفة رحمه الله.

«Ба суннат ва феъли Расули Акрам (с) амал мекунем, дар ҳоле ки қавли имоми Аъзам низ ҳамин аст».

Баъд аз ин тасреҳ дигар ҳеҷ гуна шубҳае боқӣ наместонад.

Дар ҳақиқат тақвияти зиёде ба мункирини ишора аз фатвои ҳазрати муҷаддиди алфи сонӣ, Имоми Раббонӣ (р) ҳосил шудааст. Ишон дар «Мактубот»-и хеш ишораи саббобаро инкор намуда ва бар ин гуфтаи худ муфассалан баҳс намудаанд, ки хулосаш ин аст: «Аҳодиси ишораи саббоба музтариб-ул-матн ҳастанд. Зеро дар баёни равишҳои ишора ихтилофи шадиде ба чашм меҳӯрад. Агар бинобар изтироб

ҳанафия ҳадиси қуллатайро метавонанд рад кунанд, пас аҳодиси ишораи саббобаро низ метавонем рад кунем¹⁰³».

Лекин ҳарфи инсоф ин аст, ки бо вучуди ҷалолат ва улувви шаъни Имоми Раббонӣ дар ин масъала мавзеъи ӯ таъйид намешавад. Зеро дар ин масъала

¹⁰³ Қулла дар луғат ба маънои хум ва сабӯи бузург аст. Ҳадиси қуллатайро Абдуллоҳ ибни Умар аз Расули Акрам (с) ривоят кардааст, ки он ҳазрат фармудаанд: إِذَا كَانَ الْمَاءُ قُلَّتَيْنِ لَمْ يَحْمِلِ الْخَبَثَ (хар гоҳ об ба миқдори ду қулла бошад, палидиरो наме бардорад ва қабул намекунад). Яъне бо афтидани начосат палид намешавад. Имом Аҳмад, Абудовуд, Тирмизӣ, Насоӣ ва ибни Моҷа ривоят кардаанд. Ин ҳадис ҳуччати имом Шофеъӣ ва Аҳмад ибни Ҳанбал аст дар мазҳабе, ки ихтиёр кардаанд. Уламои мо ба хотири он ки дар тафсир ва баёни қадрӯ андозаи зарфияти қулла ихтилофи шадид аст, онро қабул надоранд ва низ дар сихати ин ҳадис ихтилоф аст. Соҳиби Сифр-ус-саъода мегӯяд: чамъе мегӯянд ин ҳадис саҳеҳ нашуда ва чамъе мегӯянд саҳеҳ аст. Соҳиби Ашиъбат-ул-ламаот дар боби аҳкоми обҳо гуфта: ин ҳадис дар саҳеҳайн, яъне Саҳеҳи Бухорӣ ва Муслим ривоят нашудааст. Муаллифи Фикҳ-ус-сунна Сайид Собиқ навишта: ин ҳадис ҳам аз назари санад ва ҳам аз назари матн музтариб аст. Ибни Абдулбар, ки аз машоҳири муҳаддисин аст, онро ба хотири музтариб буданаш тазъиф кардаанд. Фикҳ-ус-сунна, саҳ.19.

Вале ҳадисҳои ишораи саббобаро касе аз муҳаддисин музтариб нахондаанд. Пас қиёс байни ҳадиси қулла бо аҳодиси ишораи саббоба қиёс маъал фориқ аст, ки он носаҳеҳ ва нодуруст аст.

ҳақ ба чониби ишон нест. Чунонки ҳазрати Алломаи Кашмирӣ (қуддиса сирруҳу) дар ҷавоби истидлоли Имоми Раббонӣ (р) чунин мефармоянд: ихтилофи ривоёте, ки дар мавриди чигунагии ишораи саббоба дар ташаҳҳуд аст, онро изтироб наметавон гуфт. Зеро изтироб вақте гуфта мешавад, ки ҳадис яке бошад ва дар миёни алфози он чунон ихтилофе бошад, ки имкони ҷамъу татбиқро надорад. Дар ин ҷо (яъне дар аҳодиси ишораи саббоба) чунин нест. Зеро ин ихтилоф дар алфози як ҳадис нест. Балки ихтилофи ривоётест, ки аз саҳобаи мутаъаддид ва бисёр ривоят шудааст. Бо вучуди ихтилоф дар ин матлаб тамоми ривоёт муштараканд, ки ишораи саббоба дар ташаҳҳуд маснун аст ва бар субути он машҳур будани аҳодиси он низ далолат мекунад. Илова бар ин, бар суннат будани ишора дар ташаҳҳуд иҷмои аймма ва уламои уммат низ ҳаст.

Рашишҳои гуногун, ки (дар мавриди кайфияти ишораи саббоба) дар ривоёт омадааст, ба эътибори

ҳолот ва замонҳои мухталиф аст, ки гоҳе он ҳазрат (с) ба як равиш ишора мефармуданд ва гоҳе ба гунаи дигар. Ин ихтилофро дар истилоҳи муҳаддисин изтироб наменоманд ва амал бар тамоми равишҳои, ки дар аҳодис омада, ҷоиз аст. Аммо қавли роҷеҳ назди уламои мазҳаби мо ин аст, ки ангушти ибҳом ва миёнаро ба сурати ҳалқа дароварда, ду ангушти ахирро қабз карда, бо ангушти саббоба ишора намояд. Ҳангоми гуфтани «ло илоҳа» ангушти саббобаро баланд кунад ва ҳангоми гуфтани «иллаллоҳ» онро поин бигзорад¹⁰⁴.

Оре, ҳадисҳои ишораи саббобаро касе аз аиммаи аҳли ҳадис музтариб нахондаанд. Зеро ҳадиси музтариб дар истилоҳи муҳаддисин ҳадисеро гӯянд, ки ба вачҳҳои мухталиф ривоят шудааст ва он ривоёт дар сиҳат ва заъф бо ҳам мусовӣ буда, имкони ҷамъ, тарҷеҳ ва тавфиқ байни он ривоёт вучуд надорад.

¹⁰⁴ Фатовои Дорулудуми Девбанд, ҷ. 2., саҳ. 171-173 ва 180-189. нақл аз китоби Маҳмуд-ул-фатово, ки фатовои Дорулудуми Зоҳидон аст.

Агар яке аз ин се эҳтимол байни ривоёти мухталифа вучуд дошта бошад, сифати изтироб аз он ҳадис зоил шуда, дигар наметавон онро ҳадиси музтариб гуфт. Дар масъалаи мавриди баҳси мо имкони ҷамъу тавфиқ ва ё татбиқ дар байни ривоятҳои мухталифа вучуд дорад. Чунонки Мавлоно Абдулҳақ дар шарҳи Мишкот дар баҳси ишораи саббоба ба он тасреҳ карда гуфтаанд: ғолибан амали он Ҳазрат (с) низ мухталиф буд. Гоҳе чунин ва гоҳе чунон мекард. Ваҷҳи татбиқ (ва тавфиқ) дар аксари мавозеъ, ки ривоёти мухталиф омадааст, ҳамин аст¹⁰⁵.

Алломаи Кашмирӣ низ ба ин нукта ишора карда фармудаанд: ривишҳои гуногуне, ки (дар адои ишораи саббоба) дар ривоёт омада, ба эътибори ҳолат ва замонҳои мухталиф аст, ки гоҳе он ҳазрат ба як равиш ишора мефармуданд ва гоҳе ба гунаи дигар. Ин ихтилофро дар истилоҳи муҳаддисин

¹⁰⁵ Ашиъбат-ул-ламаъот, китоби салот, боби ташаҳҳуд, саҳ. 429.

изтироб наменоманд ва амал бар тамоми равишҳое,
ки дар аҳодис омадааст, ҷоиз аст.

Пас Аллома Муҳаммадтақии Усмонӣ хеле дуруст
гуфтаанд, он ҷо ки фармуданд: «Лекин ҳарфи инсоф
ин аст, ки бо вучуди ҷалолат ва улувви шаъни Имоми

Раббонӣ дар ин масъала мавзеъи ӯ таъйид
намешавад. Зеро дар ин масъала ҳақ ба ҷониби ишон

нест»

ПОСУХ БА ДАЛЕЛИ САВВУМ ВА ЧАҲОРУМИ МУХОЛИФИНИ ИШОРАИ САББОБА

Истидлоли саввум ва чаҳоруми мухолифони ишораи саббобаро Мулло Алиқорӣ дар рисолаи беназири хеш ва Мавлоно Шоҳ Абдулазизи Деҳлавӣ дар ғатовои худ ҷавоби лочавоб додаанд. Азбаски посухи Алиқориро аз тарҷумаи рисолааш қироат фармудед, аз ин хотир мо тасмим гирифтем ҷавобҳои Абдулазизи Деҳлавиرو дар ин робита манзури шумо азизон бигардонем.

Мавлоно Абдулазизи Деҳлавӣ ғатовои худро ба масъалаи ишораи саббоба оғоз карда, ҳатто дар ин мавзӯё рисолаи мӯҷаз, вале хеле пурмағзе таълиф кардаанд. Ишон дар ибтидои он рисола ба унвони замима ва ё муқаддима чанд қоида аз қоидаҳои усули фикҳи ҳанафиро зикр кардаанд, то бар асоси он қоидаҳо ҳар хонандае тавонад мустақилона масъалаи ишораи саббобаро арзёбӣ ва баррасӣ карда, ҳукми

онро муайян кунад. Инак мо пораҳое чанд аз рисолаи ӯро бо баъзе аз изофаҳо барои тавзеҳ дар ихтиёри шумо қарор медиҳем:

1. Дар усули фикҳи имоми Аъзам омада, ки (аҳкоми масоили) фикҳро аз чаҳор асл (ва маъхаз) гиранд.

Аввал – Қуръон,

Дуввум – Суннати Расули Акрам (с) (ҳадис),

Саввум – иҷмоъи мучтаҳидони уммат дар асри воҳид.

Чаҳорум – қиёси назарӣ дар он масъалае, ки (аз Қуръон, Ҳадис ва иҷмоъ) нассе (далели равшане) дар он набошад, бар масъалаи дигаре, ки дар он насс (аз Қуръону Ҳадис) бошад.

2. Ҳар ҳукм, ки ба китоб (Қуръон) ва суннат собит гардад, чуз ба китоб ва суннат мансук (бекор) нашавад.

3. Ҳар иҷмоъ ва қиёсе, ки муҳолифи китоб ва суннат бошад, ботил бувад.

4. Насх (-и Қуръон ва суннат яъне бекор шудани ҳукми онҳо) баъд аз замони Паёмбари Акрам (с) раво набувад.

5. Мучтаҳид (дар иҷтиҳоди худ) гоҳ хато кунад, гоҳ ба ҳақ бирасад. Чун хатои \bar{u} зоҳир гардад, тақлиди \bar{u} дар хато ҳаром бувад¹⁰⁶.

Мавлоно баъд аз зикри усул ва қоидаҳои гузашта изофа мекунад: «Ин аст усули (фикҳи) имоми Аъзам (р). Акнун бишнав, ки собит шуд ба аҳодиси саҳеҳа назди имоми Аъзам ва соҳибайн (Абӯюсуф ва Муҳаммад) ва имом Молик ва Шофеъӣ ва Аҳмад ва дигарон, ки ҳазрати Расули Акрам (с) дар ташаҳҳуди намоз барои тавҳиди Худои таъоло ишорат бо ангушти шаҳодат кардӣ.

Муҳаққиқон ва муттабиъони (ҷуяндағони) осор ва ахбори набавийя тасреҳ кардаанд, ки дар манъи ишораи саббоба ҳеч оят ва ҳадисе ворид нашудааст. Чун ба баъзе фуқаҳо ҳадис ва ақволи аимма нарасид,

¹⁰⁶ Фатовои Азизия, саъ. 2.

пас манъ карданд онро ба қиёс, на ба китоб ва суннат. Қиёс ва иҷмоъе, ки мухолифи насс аз (Қуръон ва Ҳадис) бошад, ботил аст. Пас хато кард (ҳар мучтаҳиде, ки манъи ишораи саббоба кард) ва тақлиди ӯ дар хато ҳаром бувад».

Сипас Шоҳ Абдулазизи Деҳлавӣ тартиби рисолаи худро баён фармуда мегӯяд: «Ин рисолаҳо бар як муқаддима ва се фасл тартиб додаам.

Фасли аввал дар зикри аҳодиси саҳеҳа (дар масъалаи ишораи саббоба).

Фасли дуввум дар ривоёти фикҳийи қавийя (дар ин мавзӯ)

Фасли саввум дар баёни далоили монетини (манъкунандагони) ишораи саббоба ва ҷавобҳои эшон».

Мо аз зикри муқаддима, фасли аввал ва дуввуми рисолаи ишон сарфи назар кардем. Ба хотири он ки ҳарчи ишон дар ин фаслҳо гуфтаанд, метавон онро дар рисолаи Мулло Алиқорӣ ба сурати беҳтар ва

муфассалтар пайдо кард. Аммо фасли саввуми навиштаи эшонро, ки ба мавзӯи баҳси мо хеле созгор аст, аз ҷиҳати он ки посухи сарех ва қавӣ ба далели саввум ва чаҳоруми муҳолифини ишораи саббоба аст, пас қасд кардем, ки комилан тақдими шумо азизон бикунем:

«Фасли саввум дар далоили манъкунандагони (ишораи саббоба) ва ҷавобҳои он. Баъзе (аз фуқаҳо) гуфтаанд: беҳтар он аст, ки (намозгузор дар намоз) ишора накунад ва ҷавоб бар ин аст. Зеро бинои намоз бар сакина ва вақор аст, яъне бар оромиш ва оҳистагист ва дар (амали) ишораи саббоба сакина ва вақор нест¹⁰⁷.

Ҷавоб: ин далел (-и эшон, ки мегӯянд бинои намоз бар сакина ва вақор аст) ояти Қуръон ва ҳадиси Паёмбар (с) нест ва на иҷмоъи уммат аст, балки қиёс аст. Қиёс ва иҷмоъ (дар масъалае, ки) ҳадиси саҳеҳ (муҳолифи он) бошад, ботил аст. Зоҳир аст, ки

¹⁰⁷ Чунонки дар ҷавоби Албазозия ва Хулоса омад.

манъкунадагони ишораи саббобаро аҳодиси саҳеҳа ва ривоёти фикҳийяи ҳанафия нарасида буд, вагарна ҳар кӣ феъли Паёмбари Акрамо (с) гӯяд, ки хилофи сакина ва вақор аст, хусусан дар намоз, ба иттифоқи ҷамеъи муъминин кофир гардад».

Дар Салоти Масъудӣ мегӯяд, ки ин (ишораи саббоба) суннати уламои мутақаддимин аст. Мутааххирин дар охир онро наҳй карданд ва мансوخ шуд. Бинобар он ки ин қавро (ин суннатро) рофизиён гирифтаанд¹⁰⁸.

Ҷавоб: аввал ин ки ин далел бар хилофи усули (фикҳи) имоми Аъзам аст. Зеро ки ин далел (-и ишон низ) қиёс аст. Қиёс ва иҷмоъ дар сурати мавҷуд будани ҳадиси саҳеҳ бар хилофи он ботил бошад (чунонки гузашт).

¹⁰⁸ Алиқорӣ дар вижарисолаи худ ин қавро такзиб карда, навиштаанд: то ҷое, ки мо аз намози рофизиҳо иттилоъ дорем, чунин ишора дар намози онҳо нест.

Дуввум он ки муқаррар аст, ки насх (ва бекор шудани ҳукми Қуръон ва Ҳадис) баъд аз замони Паёмбари Ақрам (с) раво набувад.

Саввум муҳолифати рофизиён аз бидъатҳои ишон лозим мебояд, на дар суннатҳои, ки ишон бар он амал мекунад, ки ин навъ муҳолафат айни муҳолифати Паёмбари Ақрам (с) бошад.

Намебинӣ, ки рофизиён дуруд мефиристанд ва ибтидо ба бисмиллоҳ мекунад ва ба дасти рост меҳӯранд ва бо дасти чап истинҷо мекунад ва таҳмиду сано меғӯянд ва муволот дар вузӯ (пай дар пай шустани андомҳои вузӯ) ва нохун ва мӯи зери бағал гирифтани ва ҳалқ (тарошидан)-и мӯи зери ноф ва амсоли он мекунад.

Агар тарки чунин суннатҳои барои муҳолифати рофизиён зарурӣ бошад, бояд сунниён аксари суннатҳои одатӣ ва ибодатии он ҳазратро тарк кунанд ва муҳолифати Паёмбари Ақрамро (с) раво

доранд ва боз худро суннӣ хонанд. Зихӣ ғурури шайтонӣ ва таъассуби нафсонӣ!

Дар Муҳит оварда, ки ишора (-и саббоба) бар қавли имоми Аъзам ва имом Муҳаммад (р) суннат аст ва ҳамчунин дар китобҳои дигар мазкур аст, агар зикр кунем, суҳан дароз гардад. Билчумла (хулосаи калом) ба далел ва ё гумони касе мухолифати Паёмбари Худо (с) кардан ва хилофи имоми мазҳаб рафтан ва бо вучуди ин худро суннӣ пиндоштан чуз ҷаҳлу нодонӣ ва ё таъассуби нафсонӣ чизи дигаре набошад.

Суннӣ он аст, ки кори суннат кунад ва рофизӣ он аст, ки тарки суннат кунад ва бар хилофи имоми мазҳаб равад»¹⁰⁹.

¹⁰⁹ Фатовои Азизӣ, саҳ.2-5.

ТАВЗЕҲИ МУҶАЗ ДАР БОРАИ ҚИЁС

Қиёс дар луғат ба маънои андоза гирифтаг ва муқоиса кардан аст, аммо дар истилоҳи фуқоҳо ба маънои муқоиса кардани масъалае, ки аз Қуръон ва Ҳадис ва иҷмоъ, ҳукме дар баёни он наомадааст, ба масъалаи дигаре, ки перомуни он дар Қуръон ва Ҳадис ва иҷмоъ ҳукми возеҳ ва равшан омадааст. Албатта ин муҷояса баъд аз маълум кардани васфу маънои муштаракӣ байни он ду масъала ба миён меояд ва он васф ё маъноро иллати ҳукм гӯянд.

Дар усули фикҳ омада:

إن من المقررات الشرعية أن لا يصار إلى القياس إلا إذا أعوز المجتهد

النص – Яке аз қоидаҳои муқаррар дар шариати ислом ин аст, ки то замоне барои муқтаъид пайдо кардани насс ва далел (аз Қуръон ва ҳадис) душвор нагардад, ба қиёси (ақлӣ ва ё назарӣ) рӯчӯъ кардани ӯ чоиз намебошад¹¹⁰. Қиёс барои исботи аҳком, яке аз усул ва далелҳои чаҳоргона дар шариати муқаддаси ислом аст. Албатта ба он дар мавриде ки насс ва далеле аз Қурону Ҳадис ва иҷмоъ мавҷуд набошад, амал карда мешавад.

Аз ин ҷиҳат дар тамоми китобҳои усули фикҳ, минҷумла Усули Шошӣ мазкур аст: яке аз шартҳои қиёси саҳеҳ ин аст, ки он дар муқобили насс (аз Қуръон ва ҳадис) набошад. Пас ҳар қиёсе бо насси шаръӣ аз Қуръон ва Ҳадис муориз ва муқобил ояд, (агарчи он ҳадис хабари воҳид бошад, чӣ расад ба ин ки хабари мутавотир ва ё машҳур бошад), ин

¹¹⁰ Усули фикҳ, навиштаи Муҳаммад Абузаҳра, саҳ.239.

нишноаи фосид будани он қиёс аст. Зеро назди ҷумҳури фуқаҳои мазҳаби ҳанафӣ, хусусан назди имоми Аъзам (р) хабари воҳид мутлақан бар қиёс муқаддам аст. Магар иддаи каме аз фуқаҳои мо барои тақдими хабари воҳид бар қиёс, фақеҳ будани ровиро шарт кардаанд. Аммо дар тақдими хабари мутавотир ва хабари машҳур бар қиёс ҳеҷ ихтилофе дар байни ҷумҳури уламои аҳли суннат вучуд надорад¹¹¹.

Акнун масъалаи мавриди баҳсро бо қоидаҳои гузашта баррасӣ мекунем. Яке аз далоиле, ки муҳолифини ишораи саббоба ба он тамассук кардаанд, ҷумлаест, ки меғӯянд: **бинои намоз бар сукун аст**. Албатта, ин ҷумла чуноне ки Абдулазизи Деҳлавӣ гуфтаанд, на ояти Қуръон аст ва на ҳадиси Паёмбари Акрам (с), балки қиёс аст, ки аз ақли башар маншаъ гирифтааст, на аз махзани ваҳй ва нубувват. Дар ҳоле, ки ин қиёси ақлӣ ва назарӣ бо

¹¹¹ Тасҳили Усули Шошӣ, саҳ.148.

ҳадисҳои саҳеҳи Паёмбари Акрам (с), ки ба дараҷаи тавотур ва ё шӯҳрат расидаанд, муориз ва муқобил омадааст. Пас тибқи қавоиди гузашта қиёси ишон дар ин ҷо қиёси фосид ва ботилу мардуд аст. Зеро қиёси саҳеҳ он аст, ки бо насси Қуръон ва ҳадис муқобил набошад.

Аз баррасии далоили монеъини ишораи саббоба ва посухҳои он ба хубӣ возеҳ ва равшан мегардад, ки фуқаҳое, ки ба манъ ва наҳйи ишораи саббоба рафтаанд, дар ҳақиқат ба роҳи таҳқиқ ва савоб нарафтаанд. Балки ба роҳи хато ва иштибоҳ рафтаанд. Албатта ишон дар ин хатои худ мағфур ва маъчур ҳастанд, вале бар муқаллидони мазҳаби ишон дигар тақлиди он азизон дар масъалаи мазкура ҷоиз набуда, балки ҳаром аст. Чунонки ин гуфта бо нақл аз Фатовои Азизия гузашт.

Гӯё Мавлоно Абдулҳай (р) дар Маҷмӯъат-ул-фатово дар таъйиди қавли мо навиштааст:

Суол: Рафъи саббоба (яъне баланд кардани ангушти саббоба) дар ташахҳуди намоз суннат аст ё на?

Ҷавоб: Баъзе инро макрӯҳ навиштаанд. Ҳамчун соҳиби Мунят-ул-муфтӣ ва баъзе ҳаром, чунончи дар Хулосаи Кайдонӣ мусарраҳ аст ва баъзе мустаҳаб, чунончи дар Рамз-ул-ҳақоиқ аз Тухфа манқул аст ва баъзе менависанд, ки мухтор адами ишора аст, чунончи Оламгирия аз Хулоса нақл кардааст.

Лекин ин ҳама (азизон) ба роҳи таҳқиқ нарафтаанд. (Қавли) саҳеҳ ин аст, ки (ишораи саббоба) суннат аст ва аз аҳодиси саҳеҳа собит шудааст. Имом Муҳаммад дар Муваттаъ навишта, ки: «ҳамин (яъне маснунияти ишораи саббоба) қавли ман ва қавли Абуҳанифа аст» (Абуюсуф низ дар Амоли ба суннат будани ишораи саббоба тасреҳ кардаанд).

Аз саҳобаи киром (ризои Худо бар онҳо бод) ва уламои салаф ва аиммаи арбаъа (яъне имоми Аъзам,

имом Шофеъӣ, имом Аҳмади Ҳанбал ва имом Молик) ҳеч хилофе дар ин боб манқул (нақл) нашуда ва касе, ки суннатро ҳаром ва ё макрӯҳ гӯяд, осӣ (ва гунаҳгор) аст»¹¹².

Дар ин робита аз Мавлоно Абдулҳай (р) дар Умдат-ур-риъоя мақулаи дигаре омада, ки хеле ҷолиб ва қобили зикр аст, ки мо ҳам онро зинатбахши замимаи хеш қарор додаем. Ишон дар ин мақулаи худ бо камоли тааҷҷуб аз фатвои касоне, ки ишораи саббобаро ғайри маснун ва ё макрӯҳ гуфтаанд, тасреҳ кардааст:

العَجَبُ كُلُّ الْعَجَبِ مِنْ بَعْضِ مَشَائِخِنَا كَصَاحِبِ الظَّهْرِيَّةِ وَالْخُلَاصَةِ وَالْبَزْزَانِيَّةِ
وَالْعِنَابِيَّةِ وَالنَّاتَارْخَانِيَّةِ وَجَامِعِ الْمُضْمَرَاتِ وَغَيْرِهَا أَنَّهُمْ أَفْتَوْا بِعَدَمِ اسْتِنَانِ الْإِشَارَةِ بَلْ
وَكَرَاهَتِهَا. وَزَادَ عَلَيْهِمُ الْكَيْدَانِيُّ فِي خُلَاصَتِهِ نِعْمَةً فِي الطَّنْبُورِ فَعَدَّهَا مِنَ الْمُحَرَّمَاتِ
مَعَ أَنَّهُ لَا دَلِيلَ عِنْدَهُمْ عَلَى مَا ذَكَرُوهُ. وَلَا سَدَّ لَهُمْ لَا رِوَايَةَ وَلَا دِرَايَةَ. وَهُوَ مَعَ
كَوْنِهِ مُخَالَفًا لِلْأَحَادِيثِ الصَّحِيحَةِ مُخَالَفٌ لِأَقْوَالِ أَيْمَنَتِنَا أَيْضًا. وَبِالْجُمْلَةِ فَتَقْلِيدُ

¹¹² Ин сабуктарин ҳукм аст дар ҳаққи касоне, ки суннати Паёмбарро ҳаром ва ё макрӯҳ мегӯянд. Аммо Алиқорӣ ва Шоҳ Абдулазизи Деҳлавӣ ва дигарон чунин шахсро ҳукм ба куфр кардаанд. Маҷмӯъатул фатово, китоби салот, саҳ.58.

المشائخ الذين أفتوا بالكراهة مخالفاً لفعل نبينا ولأقوال إمامنا وتلامذته لا سيما بعد وضوح الحق وسطوع الصدق لا يليق بشأن مسلم فضلاً عن عالم. فليتنبه وليطلب تفصيل هذا البحث من السعاية والتعليق الممجّد.¹¹³

«Тааҷҷуб ва шигифт бо тамоми маротибаш аз фатвои баъзе машоихи мазҳаби мо, мисли соҳиби Заҳирия ва Хулоса ва Базозия ва дигарон, ки дар фатовои хеш қоил ба суннат набудани ишора саббоба, балки қоил ба кароҳати он шудаанд. Дар охир муаллифи (ношинохтаи) Хулосаи Кайдонӣ дар навои танбури ишон нағмаи дигаре афзуда, ишораи саббобаро аз муҳаррамоти намоз шумурдааст. Вале ин азизон бар фатвои худ ҳеҷ далелу санади қобили зикре, на аз назари ривоят ва на аз назари дирифт надоранд. Ин қавли ишон бо вучуде, ки ба аҳодиси саҳеҳаи сареҳа мухолафат дорад, дар айни ҳол ба ақволи се имоми мазҳабамон низ мухолафат дорад.

Хулосаи калом: тақлиди фуқаҳое, ки аз рӯи хато фатво ба кароҳати ишораи саббоба додаанд, дар ҳоле

¹¹³ Ҳошияи Шарҳилвиқоя «Умдат-ур-риёъа» с. 181.

ки фатвои ишон муҳолифи суннати Паёмбари Акрам (с) ва ақволи имоми Аъзам ва шогирдони ишон аст, ба шаъни ҳеҷ мусалмони маъмулӣ лоиқ намебошад, чӣ расад ба шаъни донишманди исломӣ. Хусусан баъд аз он ки каломи ҳақ аз ботил ва савоб аз хато (дар ин масъала) возеҳ ва равшан гаштааст.

Хонандаи азиз! Пас (ба қавли савоб дар ин масъала) огоҳ шав! Тафсилоти бештарро дар ин мавзӯ аз китоби Сиёя ва Таълиқ-ул-мумаччад талаб ва ҷустуҷӯ бикун!¹¹⁴»

¹¹⁴ Ассиёя фӣ кашфи мо фӣ Шарҳилвиқоя, Аттаълиқ алмумаччад ало Муваттаъ ал-имом Муҳаммад, ҳар ду китоб маҳсули қалами Мавлоно Абдулҳайи Лақҳнавиист.

ОХИРСУХАНИ МО

Ин буд чумла далоили монеъини ишораи саббоба бо ҷавобҳояш. Албатта ин далоил чунонки қаблан гуфтем, то он қост, ки пои илми мо расида ва ё барои мо муяссар гашта. Ба гумони мо агар аз ин беш далоиле барои ишон вучуд мебошад, ҳеч гоҳ аз назари фуқаҳои муҳаққиқ ва борикбини мазҳаби мо маҳҷуб ва пӯшида наместанд.

Ногуфта намонад, ки мо ба хотири лузуми такрор аз зикри далелҳои ҷонибдорони ишораи саббоба сарфи назар карда, хонандагони худро ҳавола ба рисолаи Мулло Алиқорӣ (алайҳи раҳматулборӣ) мекунем. Ишон дар вижарисолаи худ аз Қуръон, ҳадис, иҷмоъ ва ақволи фуқаҳо он қадар далел ва ҳуҷҷат овардаанд, ки дар баробари он ҷуз таслим ва қабул, воқунишу ақсуламали дигаре барои муъминини мунсиф ҷоиш намебошад.

Оре, мусалмони воқеъӣ бояд дар баробари каломи ҳақ хузӯъ ва таслим дошта бошад. Ҳар кӣ дар баробари сухани ҳақ лаҷочату сарсаҳтӣ ва таъассубу якравӣ мекунад ва зери бори ҳаққу ҳақиқат намеравад, оқибат кораш ба он ҷо мерасад, ки Қуръони карим дар шаъни ишон мефармояд:

وَإِذْ قَالُوا اللَّهُمَّ إِن كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَابًا مِنَ السَّمَاءِ أَوْ ائْتِنَا بِعَذَابٍ أَلِيمٍ¹¹⁵.

Қуръон меғӯяд: мантиқи Абучаҳл ва абучаҳлманишҳои лаҷуҷ ва мутаъассибу сарсаҳт дар баробари ҳақ ва ҳақиқат ин аст, ки меғӯянд:

«Бор Худоё! Агар ин Қуръони Муҳаммад (с) ба ростӣ барҳақ ва аз ҷониби ту бошад, пас эй Худо! (мо бо ин ҳол тоқати қабули онро надорем) бар сарамон аз осмон санге бибор ва ё азоби дардноке биёр ва ҳалокамон гардон! (зеро марг барои мо осонтар аз пазируфтани ҳақ ва ҳақиқат аст)»¹¹⁶.

¹¹⁵ Сураи Анфол, ояи 32.

¹¹⁶ Сураи Анфол, ояи – 32

Ба Худо паноҳ аз хулқу хӯи эшон. Ин тирабахтон ба ҷои ин ки бигӯянд: Эй Худо, агар Қуръон ва ойини Муҳаммад (с) ҳақ ва ҳақиқат аст, пас дилҳои моро бо ҳидояти худ ба қабули он, моил бифармо ва моро муваффақ гардон, то онро хозиғона бипазирем. Ба ҷои ин мегӯянд: Эй Худо, санге ва ё оташе аз осмон биёр ва ҳалокамон гардон, то он ҳақ ва ҳақиқатро набинем.

Дар охир мо низ пазируфтани ва напазируфтани ин ҳақиқати дурахшон ва ин суннати паёмбари инсу ҷонро ба эмону инсоф ва ақлу вичдони шумо хонандагони арҷманд ҳавола мекунем. Шумо азизон, ихтиёри том ва комил доред дар мутобиат кардан ва пазируфтани ақволи яке аз ин ду тоифа шахсиятҳои мазкура:

Тоифаи аввал, касоне ки қоил ба ишраи саббоба ҳастанд:

1. Соҳиби шарият, яъне Паёмбари Акрам (с).

2. Шогирдон ва шогирдони шогирдони соҳиби шариъат, яъне асҳоби Паёмбар ва тобеъини ишон (разияллоҳу анҳум).

3. Соҳибони чаҳор мазҳаби аҳли суннат. Яъне имоми Аъзам, имом Шофеъӣ, Молик ва имом Аҳмад (р).

4. Соҳибон ва поягузорони мазҳаби ҳанафӣ. Яъне имоми Аъзам, имом Муҳаммад ва Абуҷусф (р).

5. Аксари фуқаҳои аҳли таҳқиқ ва муҳаддис аз уламои ҳанафӣ (р).

Тоифаи сонӣ, касоне ки муҳолифи ишораи саббоба ҳастанд:

1. Соҳиби Хулосаи Кайдонӣ (Худованд ӯро биомурзад).

2. Соҳиби Хулосат-ул-фатово.

3. Соҳиби фатовои Албаззозия.

4. Соҳиби фатовои Тоторхония.

5. Соҳибони фатовои Оламгирӣ (ва ё Ҳиндия) ва дигарон.

Саранҷом мо замимаи худро бо чанд пора каломи насрӣ ва назмии муҳаррир ва мурааттиби рисолаи Алиқорӣ, ки ишон мусаммо ба Маҳмуд ва мулаққаб ба Фақируллоҳ будаанд, хотима медиҳем:

Рафъи саббоба дар ташаҳҳуд собит аст ба аҳодиси беихтилоф ва ҳурмати он ғайри Кайдонӣ дар ҳеч китобе маълум нашуда. Таачҷуб аст аз (ҳоли) мутаъассибон (-и мазҳаб), ки ангушт барои шаҳодат бар намедоранд ва барои хориши тан даст бармедоранд ва қавли номаъсумро (соҳиби Хулосаи Кайдони́ро) бар қавли маъсум (Расули Акрам (с)) тарҷеҳ медиҳанд. Ҳол он ки бо ҳадиси саҳеҳ собит аст:

لَيْبِيْ اَشَدُّ عَلَى الشَّيْطَانِ مِنَ الْحَدِيْدِ¹¹⁷.

«Ишораи саббоба бар шайтон сахтар ва сангинтар аз гурз ва шамшери оҳанин аст».

Таачҷубтар аз соҳиби Кайдонӣ, ки феъли Расули мақбулро ки бо аҳодиси сиҳоҳ мисли Саҳеҳи Муслим ва Муваттаъ ва ғайри золика собит аст, дар фасли

¹¹⁷ Санад ва матни ин ҳадис дар рисолаи Мулло Алиқорӣ (р) гузашт.

муҳаррамот (-и намоз) шумурда. Лиҳозо аллома Алиқории ҳанафӣ (р) дар рисолаи исботи рафъи саббоба навишта, ки: агар ظنوا بالمؤمنين خيرا «дар ҳаққи бародарони муъмин хушгумон бошед» ба миён намеомад, ҳаройина соҳиби Кайдониरो ҳукм ба куфр мекардам.

Пас итоати Расули раббониरो як тараф гузошта, чи гуна эътимод ба гуфтаи соҳиби Кайдонӣ, ки саросар залол ва вабол аст, кардаед?

Ало эй солики роҳи шариъат,

Агар дар роҳи дин дорӣ муҳаббат.

Ва мо отоқуму то охираш хон,

Ки лозим аст зи ӯ итбоъи суннат.

Манеҳ ангушт бар қавли Паямбар,

Ба ҳаққи рафъи ангушти шаҳодат.

Зи Кайдонӣ агар орӣ санадро,

Бигӯям бо ту аз нақлу диroyат.

Бубин дар қавли ҳазрат Буханифа,

Ки фармуд, утруку қавлӣ ба суннат.

Чаро мавқуф дорӣ қавли ҳазрат,
Ба қавли воҳид аз фуқаҳои уммат?
Фақируллоҳ шуда аз қону аз дил,
Мутеъи пайравони аҳли суннат

❧ ❧

Ҳар кӣ хонад, дуо тамаъ дорам,
З-он ки ман бандаи гунаҳгорам.

ФЕҲРИСТИ МАВЗУОТ

1.	Пешгуфтор.....	2
2.	Шарҳи ҳоли муаллиф.....	5
3.	Муқаддима.....	9
4.	Фарозе аз тавсияҳои имом Абӯҳанифа дар баёни тамассук ба ҳадиси Расули акрам.....	15
5.	Муҳтавои навиштаи мо.....	23
6.	Китоби «фикҳи кайдонӣ» назди фуқаҳо чӣ эътибор дорад ва муаллифи он кист?.....	37
7.	Ҳукми касоне, ки масхара ба суннати ишораи саббоба мекунанд.....	46
8.	Далелҳои ишораи саббоба аз Қуръон ва Ҳадис.....	59
9.	Зикри аҳодис аз Мушкотул-масобеҳ.....	61
10.	Зикри аҳодис аз ғайрм мушкотул-масобеҳ.....	70
11.	Муноқаша.....	88
12.	Далелҳо ишораи саббоба аз иҷмоъ ва гуфтори фуқаҳо.....	94

13. Кайфияти ишораи саббоба назди ҷумҳури
фуқаҳои ҳанафӣ.....107
14. Охирсухани муаллиф.....112
15. Замима.....123
16. Посӯх ба далели аввалу дуввуми монеъини
ишораи саббоба.....129
17. Посӯх ба далели саввум ва чаҳоруми
муҳолифини ишораи саббоба.....137
18. Тавзеҳи мӯҷаз дар бораи қиёс.....145
19. Охирсухани мо.....153